

ပဲခူးတိုင်းဒေသကြီးအစိုးရအဖွဲ့
စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန
ပဲခူးမြို့

အမိန့်ကြော်ငြာစာအမှတ် ၁ / ၂၀၁၉
ပဲခူးတိုင်းဒေသကြီးရေချိုငါးလုပ်ငန်းနည်းဥပဒေများ
၁၃၈၀-ခုနှစ်၊ တပေါင်းလပြည့်ကျော် ၉ ရက်
(၂၀၁၉-ခုနှစ်၊ မတ်လ ၂၉ ရက်)

ပဲခူးတိုင်းဒေသကြီးအစိုးရအဖွဲ့၊ စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန၊ ဝန်ကြီးသည် ပဲခူးတိုင်းဒေသကြီးရေချိုငါးလုပ်ငန်းဥပဒေပုဒ်မ-၉၄ ၊ ပုဒ်မခွဲ(က)အရ အပ်နှံထားသော လုပ်ပိုင်ခွင့်ကို ကျင့်သုံး၍ တိုင်းဒေသကြီးအစိုးရအဖွဲ့၏ သဘောတူညီချက်ဖြင့် ဤနည်းဥပဒေများကို ထုတ်ပြန်လိုက်သည်။

အခန်း(၁)
အမည်နှင့် အဓိပ္ပာယ်ဖော်ပြချက်

- ၁။ ဤနည်းဥပဒေများကို ပဲခူးတိုင်းဒေသကြီးရေချိုငါးလုပ်ငန်း နည်းဥပဒေများဟုခေါ်တွင်စေရမည်။
- ၂။ ဤနည်းဥပဒေများတွင်ပါရှိသော စကားရပ်များသည် ပဲခူးတိုင်းဒေသကြီးရေချိုငါးလုပ်ငန်း ဥပဒေတွင်ပါရှိသည့်အတိုင်း အဓိပ္ပာယ်သက်ရောက်စေရမည်။ ထို့ပြင်အောက်ပါစကားရပ်များသည် ဖော်ပြပါအတိုင်း အဓိပ္ပာယ်သက်ရောက်စေရမည်-

- (က) **တိုင်းဒေသကြီး** ဆိုသည်မှာ ပဲခူးတိုင်းဒေသကြီးကို ဆိုသည်။
- (ခ) **အစိုးရအဖွဲ့** ဆိုသည်မှာ ပဲခူးတိုင်းဒေသကြီးအစိုးရအဖွဲ့ကို ဆိုသည်။
- (ဂ) **ဝန်ကြီးဌာန** ဆိုသည်မှာ တိုင်းဒေသကြီးအစိုးရအဖွဲ့ ရေချိုငါးလုပ်ငန်းနှင့် သက်ဆိုင်သည့် ကိစ္စအရပ်ရပ်ကို တာဝန်ယူစီမံခန့်ခွဲရသည့် ဝန်ကြီးဌာနကို ဆိုသည်။
- (ဃ) **ဝန်ကြီး** ဆိုသည်မှာ တိုင်းဒေသကြီးအစိုးရအဖွဲ့ဝင် ရေချိုငါးလုပ်ငန်းနှင့် သက်ဆိုင်သည့် ကိစ္စအရပ်ရပ်ကို တာဝန်ယူစီမံခန့်ခွဲရသည့် ဝန်ကြီးဌာန၏ ဝန်ကြီးကို ဆိုသည်။

- (င) **ဦးစီးဌာန** ဆိုသည်မှာ တိုင်းဒေသကြီးအတွင်းရှိ ငါးလုပ်ငန်းဦးစီးဌာနကို ဆိုသည်။
- (စ) **ဦးစီးဌာနမှူး** ဆိုသည်မှာ ငါးလုပ်ငန်းဦးစီးဌာန၏ တိုင်းဒေသကြီး၊ ခရိုင်၊ မြို့နယ် ဦးစီးဌာနမှူးကို ဆိုသည်။
- (ဆ) **အခိုင်အမာအတားအဆီး** ဆိုသည်မှာ သဘာဝအလျောက်ပေါ်ပေါက်ခြင်း မဟုတ်ဘဲ ရေချိုငါးလုပ်ငန်းရေပြင်တွင် ရေစီးရေလာ အဟန့်အတားဖြစ်စေရန် လူတို့က ယာယီ သို့မဟုတ် အမြဲတမ်း အခိုင်အမာပြုလုပ်ထားသော အတား အဆီး တစ်ခုခုကိုဆိုသည်။
- (ဇ) **ရေလုပ်သားမှတ်ပုံတင်** ဆိုသည်မှာ မည်သည့်ငါးလုပ်ငန်းကိုမဆို အချိန်ပြည့် သို့မဟုတ် အချိန်ပိုင်းလုပ်ကိုင်သည့် ရေလုပ်သားများအား အသိအမှတ် ပြုထုတ်ပေးသော လက်မှတ် ကိုဆိုသည်။
- (ဈ) **ပုံစံ** ဆိုသည်မှာ ဤနည်းဥပဒေအရ သတ်မှတ်ထားသော ပုံစံကိုဆိုသည်။
- (ည) **မြင်းဝန်းဆည် သို့မဟုတ် လျှောဆည်** ဆိုသည်မှာ ရေစီးအားနှင့် အတူပါ လာသော ငါးများအား ယင်းပေါ်တွင် တင်ကျန်စေရန် ကာရံစီမံထားရှိသည့် ငါးဖမ်းသည့်နည်းလမ်းကိုဆိုသည်။
- (ဋ) **အဝချုပ်ဆည်** ဆိုသည်မှာ အင်းအိုင်တစ်ခုအတွင်း တစ်နေရာမှ တစ်နေရာသို့ သွားလာလှုပ်ရှားသည့် ငါးများကိုဖမ်းဆီးရန် မူလခွင့်ပြုထားသော ဆည်မကြီး၏ ရှေ့တွင် ပြုလုပ်ရသည့် ယင်းတန်းငါးဖမ်းကိရိယာကိုဆိုသည်။
- (ဌ) **ဂျမ်း** ဆိုသည်မှာ အင်း သို့မဟုတ် ချောင်းရိုးများအတွင်းရှိ ငါးများအား ယင်းများဖြင့်လည်းကောင်း၊ ပိုက်များဖြင့် လည်းကောင်း ရွေ့လျားစေကာ အောက်ခြေကြမ်းပြင်မှ သိမ်းကျုံးဆွဲယူဖမ်းဆီးသော ငါးဖမ်းနည်းစနစ်ကို ဆိုသည်။
- (ဍ) **ဘဝန်း** ဆိုသည်မှာ ဒီရေအတက်အကျရှိသော ငါးလုပ်ငန်းရေပြင်အတွင်းရှိ ကမ်းခြေများတွင် ငါးများကို ဖမ်းဆီးရန် ယင်း သို့မဟုတ် ပိုက်များဖြင့် ချထား၍ ရေတက်ရေကျကို မူတည်ကာ ဖမ်းယူရသော ငါးဖမ်းကိရိယာကို ဆိုသည်။
- (ဎ) **ငါးနေငါးထိုင်** ဆိုသည်မှာ ငါးများနေထိုင်ပေါက်ပွားကျက်စားကြီးပြင်းရာ ရေပြင်၊ ရေနေအပင်များ ပေါက်ပွားရာနေရာ၊ ငါးများခိုအောင်းကြီးပြင်း မျိုးပွား ရာနေရာကိုဆိုသည်။

- (က) **တောချဆည်** ဆိုသည်မှာ သက်ဆိုင်ရာအင်းဂရန်အတွင်း ငါးဖမ်းဆီးမှု လွယ်ကူစေရန်နှင့် ငါးထွက်စေရန် မူလရေစီးရေလာကို ပျက်ပြား စေသော အခြေအနေများဖြစ်ပေါ်လာပါက အင်းဂရန်ကိုင်က မိမိ အင်းဂရန် အတွင်း လိုအပ်သောနေရာတွင် အသုံးပြုခွင့်ရှိသော ယင်း သို့မဟုတ် ပိုက်တန်းကို ဆိုသည်။
- (တ) **အကယ်ဆည်** ဆိုသည်မှာ အင်းဂရန်များ၏ နယ်ခြားတွင် ကာရံထားသော ဆည်တန်းကိုဆိုသည်။
- (ထ) **အင်းအိုင်ဧရိယာနယ်မြေ** ဆိုသည်မှာ မူလက အသိအမှတ်ပြု လုပ်ကိုင်ခွင့်ပြု ထားသည့် အကျယ်အဝန်း နယ်နိမိတ်ကိုဆိုသည်။
- (ဒ) **ဦးပိုင်ရှိသော အစိုးရပိုင်မြေ** ဆိုသည်မှာ အစိုးရဌာနအဖွဲ့အစည်း တစ်ခုခုက တည်ဆဲမြေယာဥပဒေနှင့်အညီ ပိုင်ဆိုင်ခွင့်ရှိသည့် အင်းအိုင်ဧရိယာနယ်မြေ နယ်နိမိတ်မှအပ အစိုးရပိုင်မြေကိုဆိုသည်။
- (ဓ) **ဦးပိုင်ရှိသော ပုဂ္ဂလိကပိုင်မြေ** ဆိုသည်မှာ အင်းအိုင်ဧရိယာနယ်မြေ နယ်နိမိတ်မှအပ အမြဲဦးပိုင်ပေါက်သော မြေကိုဆိုသည်။
- (န) **သက်ဆိုင်ရာမြို့နယ်အတွင်းမှ ဒေသခံ** ဆိုသည်မှာ ဂရန်အင်း၏ နယ်နိမိတ် များနှင့် ဆက်စပ်တည်ရှိရာ မြို့နယ်များအတွင်း နေထိုင်သူများကို ဆိုသည်။
- (ပ) **ဒေသခံ** ဆိုသည်မှာ သက်ဆိုင်ရာနယ်မြေတွင် (၅) နှစ်ဆက်တိုက် အမှန် တကယ်နေထိုင်ကြောင်း ကျေးရွာအုပ်ချုပ်ရေးမှူးက အိမ်ထောင်စုစာရင်း၊ အထောက်အထားနှင့်တကွ ပြုစုတင်ပြနိုင်သူကို ဆိုသည်။
- (ဖ) **လေလံတင်ရောင်းချမည့် မြို့နယ်** ဆိုသည်မှာ သက်ဆိုင်ရာခရိုင်/ မြို့နယ် ငါးလုပ်ငန်းဦးစီးဌာနရုံးစိုက်ရာမြို့ကို ဆိုသည်။
- (ဗ) **ဈေးပြိုင်စနစ်** ဆိုသည်မှာ ဥပဒေနှင့်အညီ အင်းလေလံဆွဲဝယ်ခွင့် လက်မှတ် ရရှိထားသူများက အပြိုင်အဆိုင်ဖြင့် လေလံဆွဲ ဝယ်ရမည့် စနစ်ကိုဆိုသည်။
- (ဘ) **လေလံအင်း** ဆိုသည်မှာ သက်ဆိုင်ရာ မြို့နယ်အတွင်းရှိ ဒေသခံများအား ဈေးပြိုင်စနစ်ဖြင့် လေလံရောင်းချရန် ကြော်ငြာစာထုတ်ပြန်၍ ရောင်းချသော အင်းကို ဆိုသည်။
- (မ) **အင်းလေလံကြော်ငြာ** ဆိုသည်မှာ ဈေးပြိုင်စနစ်ဖြင့် လေလံတင်ရောင်းချမည့် အင်းစာရင်း၊ ရောင်းချမည့်အစီအစဉ်၊ လေလံဆွဲဝယ်မည့်သူများ လိုက်နာရန် စည်းကမ်းချက်များပါရှိသည့် ကြော်ငြာစာကို ဆိုသည်။

- (ဃ) ရက်တိုးငါးဖမ်းဆီးခွင့် ဆိုသည်မှာ ဂရန်အင်း/ တင်ဒါချက်လုပ်ကိုင်ခွင့်ရရှိသူအား သတ်မှတ်ခွင့်ပြုထားသည့် ငါးဖမ်းကာလအတွင်း လုပ်ငန်းမပြီးဆုံးသဖြင့် ဥပဒေနှင့်အညီ ထပ်မံလုပ်ကိုင်ခွင့်ပြုထားသည့် ငါးဖမ်းကာလကို ဆိုသည်။
- (ရ) ငါးရစ်ငါးသန်တားမြစ်ကာလ ဆိုသည်မှာ ကဆုန်၊ နယုန်၊ ဝါဆို(ပထမဝါဆို) လများကိုဆိုသည်။
- (လ) ရေနေရေထိုင် ဆိုသည်မှာ ဂရန်အင်းဧရိယာနယ်နိမိတ်အတွင်း ငါးမျိုးစိုက်ထည့်မွေးမြူရန် လုံလောက်သည့် ရေထုထည်ပမာဏရှိပြီး ရေနေမှု ကာလကြာမြင့်မှုရှိသည့် ရေပြင်ကို ဆိုသည်။
- (ဝ) ငါးနေငါးထိုင်တော ဆိုသည်မှာ ရေချိုငါးလုပ်ငန်းနယ်နိမိတ်အတွင်း ပေါက်ရောက် လျက်ရှိသည့် ကုန်းနေ၊ ရေနေ အပင်များကို ဆိုသည်။

အခန်း(၂)

ရေချိုငါးလုပ်ငန်းရေပြင်များ ခွဲခြားသတ်မှတ်ခြင်း

၃။ ဦးစီးဌာနသည် ရေချိုငါးလုပ်ငန်း ရေပြင်များကို အောက်ပါအတိုင်းခွဲခြားသတ်မှတ်သည်-

- (က) အငှားဂရန်အင်း၊
- (ခ) သီးသန့်အင်း၊
- (ဂ) ဘေးမဲ့အင်း၊
- (ဃ) တင်ဒါငါးဖမ်းကွက်၊
- (င) လိုင်စင်ဖြင့် ငါးဖမ်းခွင့်ပြုသော ရေချိုငါးလုပ်ငန်းရေပြင်၊

အခန်း(၃)

အငှားဂရန်လျှောက်ထားခြင်း၊ ထုတ်ပေးခြင်း

၄။ အငှားဂရန်အင်းများလေလံတင်ရောင်းချခြင်းကို နှစ်စဉ်ဧပြီလအတွင်းတွင် စတင်ဆောင်ရွက်ရမည်။

၅။

ဝန်ကြီးသည် အစိုးရအဖွဲ့၏ အတည်ပြုချက်ဖြင့် -

(က) မိမိစီမံခန့်ခွဲရသော တိုင်းဒေသကြီးအတွင်းရှိ ဂရန်အင်းများကို ခရိုင်အလိုက် လေလံတင်ရောင်းချနိုင်ရန် အောက်ပါပုဂ္ဂိုလ်များပါဝင်သော အဖွဲ့အား တာဝန် ပေးအပ်ရမည်-

ဂရန်အင်းများ လေလံတင်ရောင်းချမှု ကြီးကြပ်ရေးအဖွဲ့

- (၁) ဝန်ကြီး ဥက္ကဋ္ဌ
စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန
သို့မဟုတ် ငါးလုပ်ငန်းဦးစီးဌာနကို စီမံခန့်ခွဲခွင့်
ရသည့် ဝန်ကြီးဌာန
- (၂) ညွှန်ကြားရေးမှူး အဖွဲ့ဝင်
တိုင်းဒေသကြီးအစိုးရအဖွဲ့ရုံး
- (၃) တိုင်းဒေသကြီးဦးစီးဌာနမှူး အဖွဲ့ဝင်
လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာန
- (၄) တိုင်းဒေသကြီးဦးစီးဌာနမှူး အဖွဲ့ဝင်
စိုက်ပျိုးရေးဦးစီးဌာန
- (၅) တိုင်းဒေသကြီးဦးစီးဌာနမှူး အဖွဲ့ဝင်
ဆည်မြောင်းနှင့် ရေအသုံးချမှုစီမံခန့်ခွဲရေးဦးစီးဌာန
- (၆) တိုင်းဒေသကြီးဦးစီးဌာနမှူး အတွင်းရေးမှူး
ငါးလုပ်ငန်းဦးစီးဌာန

ဂရန်အင်းများ လေလံတင်ရောင်းချရေးအဖွဲ့

- (၁) သက်ဆိုင်ရာခရိုင်ဦးစီးဌာနမှူး ဥက္ကဋ္ဌ
ငါးလုပ်ငန်းဦးစီးဌာန
- (၂) ဒုတိယခရိုင်အုပ်ချုပ်ရေးမှူး အဖွဲ့ဝင်
ခရိုင်အထွေထွေအုပ်ချုပ်ရေးဦးစီးဌာန
- (၃) ခရိုင်ဦးစီးဌာနမှူး အဖွဲ့ဝင်
လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာန
- (၄) ခရိုင်ဦးစီးဌာနမှူး အဖွဲ့ဝင်
စိုက်ပျိုးရေးဦးစီးဌာန
- (၅) ခရိုင်ဦးစီးဌာနမှူး အဖွဲ့ဝင်
ဆည်မြောင်းနှင့် ရေအသုံးချမှုစီမံခန့်ခွဲရေးဦးစီးဌာန

(၆) တိုင်းဒေသကြီးငါးလုပ်ငန်းဦးစီးဌာနမှူးက တာဝန် အဖွဲ့ဝင်
ပေးအပ်သူ အရာရှိ(၁)ဦး

(၇) သက်ဆိုင်ရာမြို့နယ်ဦးစီးဌာနမှူး အတွင်းရေးမှူး
ငါးလုပ်ငန်းဦးစီးဌာန

(ခ) အပိုဒ်ခွဲ(က)အရ ဖွဲ့စည်းသောဂရန်အင်းများ လေလံတင်ရောင်းချရေး အဖွဲ့ကို လိုအပ်ပါက ပြင်ဆင်ဖွဲ့စည်းနိုင်သည်။

(ဂ) ဂရန်အင်းများလေလံတင်ရောင်းချရာတွင် စနစ်တကျဖြစ်စေရေးနှင့် မလိုလားအပ်သော ပြဿနာများ မဖြစ်ပွားစေရေးအတွက် လိုအပ်သော အမိန့်ညွှန်ကြားချက်များကို ဝန်ကြီး၏ သဘောတူညီချက်ဖြင့် ထုတ်ပြန်နိုင်သည်။

၆။ ဂရန်အင်းများ လေလံတင်ရောင်းချရာတွင် -

(က) မြို့နယ်ဦးစီးဌာနမှူးသည် မိမိစီမံခန့်ခွဲရသော မြို့နယ်အတွင်းရှိ ဂရန်အင်းများ စာရင်းကို (၁)နှစ်ကာလအတွက် လေလံတင်ရောင်းချမည့် အစီအစဉ် ရေးဆွဲပြီး ခရိုင်ဦးစီးဌာနမှူးမှတစ်ဆင့် တိုင်းဒေသကြီးဦးစီးဌာနမှူးထံ တင်ပြရမည်။

(ခ) နည်းဥပဒေ ၆(က)အရ တင်ပြချက်ကို ရရှိသည့်အခါ တိုင်းဒေသကြီးဦးစီးဌာနမှူးသည် လေလံတင် ရောင်းချမည့် ဂရန်အင်းများကို အစီအစဉ်ရေးဆွဲပြီး ဝန်ကြီးထံ အတည်ပြုချက်တောင်းခံရမည်။

(ဂ) မြို့နယ်ဦးစီးဌာနမှူးသည် အတည်ပြုချက်ရရှိပါက ပထမအကြိမ်လေလံကြော်ငြာစာ ကို ဂရန်အင်းလေလံတင်ရောင်းချမည့် ရက်မတိုင်မီ ရက်ပေါင်း (၃၀)ကြိုတင်၍ လေလံကြော်ငြာပုံစံ(၁)ဖြင့် မြို့နယ်အတွင်းနှင့် အင်းတည်ရှိရာ အရပ်ဒေသတွင် ပွင့်လင်း မြင်သာစွာ ကြေညာရမည်။

(ဃ) အောက်ပါအကြောင်းတစ်ရပ်ရပ်ကြောင့် ဂရန်အင်းကို ထပ်မံလေလံတင်ရောင်းချရပါက ဂရန်အင်းလေလံတင် ရောင်းချမည့်ရက်မတိုင်မီ (၁၅)ရက် ကြိုတင်၍ လေလံကြော်ငြာပုံစံ(၁)ဖြင့် မြို့နယ်အတွင်းနှင့် အင်းတည်ရှိရာ အရပ်ဒေသတွင် ကြေညာရမည် -

- (၁) လေလံဆွဲဝယ်မည့်သူမရှိခြင်း၊
- (၂) ကြမ်းခင်းဈေးမပြည့်မီခြင်း၊
- (၃) တိုင်းဒေသကြီး၏ အကျိုးအတွက်ဖြစ်ခြင်း။

(င) ဂရန်အင်းများလေလံတင်ရောင်းချခြင်းကို ပထမအကြိမ်အပါအဝင် စုစုပေါင်း (၃)ကြိမ် တတိယအကြိမ်အထိလေလံတင်ရောင်းချ နိုင်သည်။

(စ) တတိယအကြိမ်အထိ လေလံတင်ရောင်းချခြင်းမရှိသည့် အင်းများကို ဝန်ကြီးထံ တင်ပြအတည်ပြုချက်ရယူ၍ ကြမ်းခင်းဈေးကို ပြင်ဆင်၍ ရောင်းချရမည်။

၇။ ဂရန်အင်းတစ်ခုခုတွင် ငါးလုပ်ငန်းလုပ်ကိုင်လိုသူသည် လေလံဆွဲဝယ်ခွင့် လက်မှတ် ရရှိရန် လေလံကြော်ငြာပါ ကာလအတွင်း လျှောက်လွှာပုံစံ(၂)တွင် ပြည့်စုံစွာ ရေးသွင်း၍ သက်ဆိုင်ရာ မြို့နယ်ဦးစီးဌာနမှူးထံ လျှောက်ထားရမည်။

၈။ နည်းဥပဒေ ၇ အရ လျှောက်လွှာကို လက်ခံရရှိသည့်အခါ မြို့နယ်ဦးစီးဌာနမှူးသည် အောက်ပါအချက်များနှင့် ညီညွတ်ခြင်း ရှိ မရှိ စိစစ်ရမည်-

(က) လွန်ခဲ့သည့် (၃)နှစ်အတွင်း တိုင်းဒေသကြီးရေချိုငါးလုပ်ငန်း ဥပဒေပါ အောက်ဖော်ပြပါအချက်အလက်များအရ အရေးယူအပြစ်ပေးခံရသူ ဟုတ်၊ မဟုတ်-

(ကက) ပေါက်ကွဲစေတတ်သည့် ပစ္စည်း၊ အဆိပ်အတောက်၊ ဓာတုပစ္စည်း နှင့် ယင်းကဲ့သို့ အန္တရာယ်ဖြစ်စေသော ပစ္စည်းဖြင့် ငါးလုပ်ငန်း လုပ်ကိုင်ခြင်း သို့မဟုတ် အကျိုးဖျက်ဆီးခြင်း၊

(ခခ) တားမြစ်ထားသော ငါးဖမ်းနည်း၊ ငါးဖမ်းကိရိယာဖြင့် ငါးလုပ်ငန်း လုပ်ကိုင်ခြင်း၊

(ဂဂ) တားမြစ်ထားသော ငါးဖမ်းကိရိယာများ တီထွင်ထုတ်လုပ်ခြင်း၊ ပြုပြင်မွမ်းမံခြင်း၊ ရောင်းဝယ်ခြင်း၊ သယ်ယူပို့ဆောင်ခြင်း၊ လက်ဝယ်ထားရှိခြင်း။

(ခ) ငါးလုပ်ငန်းဦးစီးဌာနက အမည်ပျက်စာရင်း ကြေညာ ခြင်းခံထားရသူ ဟုတ် မဟုတ်၊

(ဂ) အင်းလေလံကြော်ငြာပါစည်းကမ်းချက်များနှင့် ကိုက်ညီသူ ဟုတ် ၊ မဟုတ်။

၉။ နည်းဥပဒေ(၈)ပါ အချက်များနှင့် ညီညွတ်ပါက မြို့နယ်ဦးစီးဌာနမှူးသည် ဂရန်အင်း လေလံဆွဲဝယ်ခွင့် လက်မှတ်ပုံစံ(၃)ကို ထုတ်ပေးရန် ခရိုင်ဦးစီးဌာနမှူးထံ ထောက်ခံတင်ပြရမည်။ လျှောက်လွှာသည် သတ်မှတ်ချက်နှင့် ညီညွတ်ခြင်းမရှိသဖြင့် ငြင်းပယ်ရပါက ထိုသို့ငြင်းပယ်သည့် အကျိုးအကြောင်းကို အမှုတွဲတွင် ဖော်ပြ၍ ခရိုင်ဦးစီးဌာနမှူးထံ တင်ပြရမည်။

၁၀။ ခရိုင်ဦးစီးဌာနမှူးသည် နည်းဥပဒေ ၉ အရ တင်ပြလာသော လျှောက်လွှာသည် သတ်မှတ်ချက်များနှင့် ညီညွတ်ပါက ဂရန်အင်းဆွဲဝယ်ခွင့် လက်မှတ်ပုံစံ(၃) ထုတ်ပေးရန် မြို့နယ်ဦးစီးမှူးထံ အကြောင်းကြားရမည်။

၁၁။ နည်းဥပဒေ ၁၀ အရ အကြောင်းကြားစာရရှိသည့်အခါ မြို့နယ်ဦးစီးဌာနမှူးသည် ဂရန်အင်းလေလံဆွဲဝယ်ခွင့်လက်မှတ် ပုံစံ(၃)ကို လေလံပွဲမစမီ အနည်းဆုံး(၁)ရက် ကြိုတင်၍ ရုံးချိန် အတွင်း လျှောက်ထားသူအား ထုတ်ပေးရမည်။

၁၂။ ဂရန်အင်းဆွဲဝယ်ခွင့်လက်မှတ်ရရှိသူသည်-

- (က) မိမိလျှောက်ထားသော ဂရန်အင်းအတွက် လေလံဆွဲဝယ်ခွင့်ရှိသည်၊
- (ခ) မိမိလျှောက်ထားသော ဂရန်အင်းအတွက် လေလံဝင်ရောက်ဆွဲဝယ်မှု မရှိလျှင် သော်လည်းကောင်း၊ ဂရန်အင်းများ လေလံတင်ရောင်းချရေး အဖွဲ့ရှေ့သို့ မိမိ အဆိုပြုသည့် အင်းတန်ဖိုး၏ လေလံကြေးငွေများကို တစ်ပါတည်း တင်ပြနိုင်

ခြင်း မရှိလျှင် သော်လည်းကောင်း၊ အဆိုပါနှစ်မှ တစ်ဆက်တည်း(၃)နှစ်အတွင်း ဂရန် အင်းလေလံဆွဲဝယ်ခွင့်ကို ပိတ်ပင်ခြင်းခံရမည့်အပြင် အမည်ပျက် စာရင်းသွင်းခြင်း ကိုပါခံရမည်။

၁၃။ ဂရန်အင်းလေလံတင်ရောင်းချခြင်းမပြုမီ အောက်ပါအချက်များအပေါ်အခြေခံ၍ ဂရန်အင်း တစ်ခုစီအတွက် လေလံကြမ်းခင်းဈေးကို ဝန်ကြီး၏ ခွင့်ပြုချက်ဖြင့် တိုင်းဒေသကြီးဦးစီးဌာနမှူးက သတ်မှတ်ပေးရမည်-

- (က) လွန်ခဲ့သော (၅) နှစ် ပျမ်းမျှဈေးနှုန်း၊
- (ခ) ယခင်နှစ်ဈေးနှုန်း၊
- (ဂ) ဂရန်အင်း၏ ငါးအထိအမိအခြေအနေ၊
- (ဃ) ဂရန်အင်းပျက်စီးတိမ်ကောခြင်း ရှိ၊ မရှိ၊
- (င) သက်ဆိုင်ရာအင်းတည်ရှိရာ ဒေသထူးခြားမှုအခြေအနေ။

၁၄။ ဂရန်အင်းများ လေလံတင်ရောင်းချရေးအဖွဲ့သည် ဂရန်အင်းလေလံတင် ရောင်းချရာတွင် အောက်ပါအတိုင်းဆောင်ရွက်ရမည်-

- (က) အင်းတစ်ခုစီအတွက် လေလံတင်ရောင်းချသည့် အမှုတွဲပုံစံ (၄)ဖွင့်လှစ်ထား ရှိခြင်း၊
- (ခ) နှစ်ရှည်အငှားဂရန်ချထားမည့် အင်းဖြစ်ပါက အစိုးရအဖွဲ့၏ ညွှန်ကြားချက် နှင့်အညီ ဆောင်ရွက်ခြင်း၊
- (ဂ) ဂရန်အင်းလေလံတင် ရောင်းချခြင်းမပြုမီ လေလံစည်းကမ်းချက်များကို ဖတ်ကြားခြင်း၊
- (ဃ) ဂရန်အင်း လေလံတင်ရောင်းချခြင်းကို ကြော်ငြာထားသည့် အစီအစဉ် အတိုင်း ဆောင်ရွက်ခြင်း၊
- (င) လေလံဆွဲဝယ်ခွင့်ရရှိသူ တစ်ဦးဦးကိုသော်လည်းကောင်း၊ ဈေးနှုန်းပေးထား ခြင်းကိုသော်လည်းကောင်း ခိုင်လုံသောအကြောင်းပြချက်ဖြင့် ငြင်းပယ်ခြင်း သို့မဟုတ် တားမြစ်ခြင်း၊ ထိုကဲ့သို့ ငြင်းပယ်ခြင်း သို့မဟုတ် တားမြစ်ခြင်း ပြုသည့် ကျိုးကြောင်း ဖော်ပြချက်ကို အမှုတွဲတွင် မှတ်တမ်းတင်ထားပြီး တိုင်းဒေသကြီးဦးစီးဌာနမှူးမှ တစ်ဆင့် ဝန်ကြီးထံတင်ပြခြင်း၊
- (စ) လေလံဆွဲဝယ်ခွင့်ရရှိသူများအား ဂရန်အင်းများ လေလံတင်ရောင်းချရေး အဖွဲ့က သတ်မှတ်ထားသည့် ကြိုတင်ငွေကို တင်ပြပြီးမှသာ လေလံဆွဲဝယ် ခွင့်ပြုခြင်း၊ ကြိုတင်ငွေထက် ပိုမိုဆွဲဝယ်လိုပါက ဆွဲဝယ်လိုသောတန်ဖိုး ငွေ ကို တင်ပြစေခြင်း၊
- (ဆ) လေလံဆွဲဝယ်ခွင့်ရရှိသူများမှ အပြိုင်အဆိုင် လေလံကြမ်းခင်းဈေးထက် များစွာ ကျော်လွန်ပြီး ဈေးနှုန်းပေးပါက လေလံဆွဲဝယ် ခွင့်ရရှိသူများကို သတိပေး၍ သက်ဆိုင်သည့် ဂရန်အင်း လေလံတင် ရောင်းချခြင်းကို ခေတ္တရပ်ဆိုင်းခြင်း၊ ထိုသို့ရပ်ဆိုင်းပြီးနောက်နေ့ချင်းပြီး ပြန်လည်ကျင်းပခြင်း။

ထိန်းသိမ်းမရအောင် အပြိုင်အဆိုင် ဆက်လက်ဆွဲဝယ်နေပါက ဂရန်အင်း လေလံတင်ရောင်းချခြင်းကို ရပ်ဆိုင်း၍ ယင်းနေ့တွင်ပင် အိတ်ဖွင့်တင်ဒါ တင်သွင်းစေပြီး အငှားချထားခြင်း၊

- (ဇ) ဂရန်အင်းလေလံတင်ရောင်းချရာတွင် သတ်မှတ်ကြမ်းခင်းဈေးထက် ကျော်လွန်၍ ဈေးနှုန်းအမြင့်ဆုံး ပေးသူအား အငှားချထားခြင်း၊
- (ဈ) လေလံဆွဲဝယ်ခွင့်ရရှိသူကို လေလံဆွဲဝယ်သည့် ဂရန်အင်းအတွက် ပေးဆောင်ရန်ရှိသည့် အင်းခွန်ငွေများအား အပြေအကျပေးဆောင်စေခြင်း၊ ပေးဆောင်ရန်ပျက်ကွက်ပါက ဒုတိယအကြိမ် ဂရန်အင်းကို ထပ်မံလေလံတင်ရောင်းချခြင်း၊ လျော့နည်းသောခြားနားငွေကို အင်းခွန်ပေးဆောင်ရန် ပျက်ကွက်သူက ပေးလျော်စေခြင်း၊
- (ည) အစိုးရဌာန သို့မဟုတ် အဖွဲ့အစည်းတစ်ခုခုက လေလံဆွဲဝယ်သည့်ကိစ္စ ဖြစ်လျှင် ပေးဆောင်ရန်ရှိသည့် အင်းခွန်ငွေများကို ဂရန်အင်းလေလံတင်ရောင်းချသည့်နေ့တွင်နေ့ချင်းပြီး ချက်လက်မှတ်ဖြင့် တစ်ကြိမ်တည်း အပြေအကျ ပေးဆောင်စေခြင်း၊ ပေးဆောင်ရန်ပျက်ကွက်ပါက ဒုတိယအကြိမ် ထပ်မံလေလံတင်ရောင်းချခြင်း၊ လျော့နည်းသော ခြားနားငွေကို အင်းခွန်ပေးဆောင်ရန် ပျက်ကွက်သူက ပေးလျော်စေခြင်း၊
- (ဋ) လေလံဆွဲဝယ်ရရှိသူကို ဂရန်အင်းတန်ဖိုးငွေများအား သက်ဆိုင်ရာဘဏ်သို့ နေ့ချင်းပြီး ပေးသွင်းဆောင်ရွက်စေခြင်း၊ ဘဏ်ဖွင့်ချိန် ကျော်လွန်သွားပါက အနီးဆုံး ဘဏ်ဖွင့်သည့်ရက်တွင် အပြေအကျပေးသွင်းစေခြင်း၊
- (ဌ) လေလံကြေးငွေများကို ဘဏ်သို့နေ့ချင်းပြီး ပေးသွင်းနိုင်ရေးအတွက် သက်ဆိုင်ရာ ဘဏ်၊ မြန်မာနိုင်ငံရဲတပ်ဖွဲ့တို့နှင့် ညှိနှိုင်းဆောင်ရွက်ခြင်း၊
- (ဍ) လေလံကြေးငွေများကို ဘဏ်သို့ အကြောင်းတစ်စုံတစ်ရာကြောင့် နေ့ချင်းပြီး ပေးသွင်းနိုင်ခြင်းမရှိပါက လိုအပ်လျှင် ယင်းငွေများကို သေတ္တာထဲတွင် ထည့်၍ လုံခြုံစွာသော့ခတ်ချိတ်ပိတ်ပြီး ဂရန်အင်းများ လေလံတင် ရောင်းချရေးအဖွဲ့က သက်ဆိုင်ရာ ဘဏ် သို့မဟုတ် မြန်မာ နိုင်ငံရဲတပ်ဖွဲ့ စခန်းတွင် အပ်နှံခြင်း၊
- (ဎ) ဂရန်အင်း လေလံတင် ရောင်းချသည့် ဈေးနှုန်းကိုရေးသွင်း၍ ဂရန်အင်းများ လေလံတင် ရောင်းချရေးအဖွဲ့ အဖွဲ့ဝင် အားလုံး လက်မှတ်ရေးထိုးပြီး အမှုတွဲတွင် တွဲထားခြင်း။

၁၅။ ခရိုင်ဦးစီးဌာနမှူးသည်-

- (က) မိမိစီမံခန့်ခွဲရသော ခရိုင်အတွင်းရှိ ဂရန်အင်းများ လေလံတင်ရောင်းချပြီး (၁၅) ရက်အတွင်း ဂရန်အင်းလေလံတင်ရောင်းချခြင်းပြီးစီးကြောင်းတင်ပြစာ ပုံစံ(၅)တွင် ပြည့်စုံစွာ ရေးသွင်း၍ ဂရန်အင်းများ လေလံတင်ရောင်းချရေးအဖွဲ့၊ အဖွဲ့ဝင် အားလုံးလက်မှတ်ရေးထိုးပြီး အတည်ပြုချက်ရယူနိုင်ရန် တိုင်းဒေသကြီးဦးစီး

ဌာနမှူးမှ တစ်ဆင့် ဝန်ကြီးထံ တင်ပြရမည်။

(ခ) အတည်ပြုချက်ရရှိပြီး (၁၅)ရက်အတွင်း အငှားဂရန်ပုံစံ(၆)ကို လေလံဆွဲဝယ် ယူခွင့် ရရှိသူအား ထုတ်ပေးရမည်။

၁၆။

ခရိုင်ဦးစီးဌာနမှူးသည်-

(က) ရေစီးရေလာဆက်စပ်ပြီးအငြင်းပွားနိုင်သော ဂရန်အင်းများကို တိုင်းဒေသကြီး ဦးစီးဌာနမှူး၏ အတည်ပြုချက်ရယူ၍ ဂရန်အင်းတစ်ခုတည်းအနေဖြင့် တွဲအင်း အဖြစ်သတ်မှတ်၍ ရောင်းချနိုင်သည်။

(ခ) မိမိစီမံခန့်ခွဲရသော ခရိုင်အတွင်းရှိ ဂရန်အင်းများကို (၃)ကြိမ်ထိ လေလံတင် ရောင်းချသော်လည်း သတ်မှတ်ကြမ်းခင်းဈေးမမီပါက လွန်ခဲ့သော(၅)နှစ်က ဈေးနှုန်းများ၊ မြေပြင်တွင်ဖြစ်ပေါ်နေသော အင်းအခြေအနေများ အပေါ် ကွင်းဆင်းလေ့လာ စိစစ်သုံးသပ်၍ တိုင်းဒေသကြီးဦးစီးဌာနမှူးမှ တစ်ဆင့် ဝန်ကြီးထံ အကျိုးအကြောင်းဖော်ပြလျက် တင်ပြအတည်ပြုချက်ရယူကာ ပြင်ဆင်သည့် ကြမ်းခင်းဈေးဖြင့် ရောင်းချနိုင်သည်။

(ဂ) အထက်ပိုင်းရှိ ဂရန်အင်းကို လေလံတင်ရောင်းချ၍ မရပါက ဆက်စပ်မှု ရှိသည့် အောက်အင်းဂရန်ကိုင်အား ဌာနမှသတ်မှတ်သည့် သင့်တော်သော ဈေးနှုန်းဖြင့် လုပ်ကိုင်ခွင့်ပြုနိုင်သည်။

(ဃ) မိမိစီမံခန့်ခွဲရသော ခရိုင်အတွင်းရှိရောင်းချ၍ မရနိုင်သော ဂရန်အင်းများကို ပိတ်သိမ်းခွင့်ပြုရန် သို့မဟုတ် လိုအပ်သောညွှန်ကြားချက်များ ချမှတ်ပေးနိုင်ရန် မိမိ၏ သဘောထားမှတ်ချက်နှင့်အတူ တိုင်းဒေသကြီးဦးစီးဌာနမှူးမှ တစ် ဆင့် ဝန်ကြီးထံ တင်ပြရမည်။

အခန်း(၄)

နှစ်ရှည် အငှားဂရန်လျှောက်ထားခြင်း၊ ထုတ်ပေးခြင်း

၁၇။ နှစ်ရှည်အငှားဂရန်လျှောက်ထားခြင်း၊ ထုတ်ပေးခြင်းနှင့် စပ်လျဉ်း၍ အောက်ပါအတိုင်း ဆောင်ရွက်ရမည်-

(က) မြို့နယ်ဦးစီးဌာနမှူးသည် ဂရန်အင်းတစ်ခုခုကို တိမ်ကောပျက်စီးမှုမှ ကာကွယ် ရန်နှင့် တစ်နှစ်ပတ်လုံးရေတည်ရှိသော သို့မဟုတ် ရေနေရေထိုင် ကောင်းသော အင်းများတွင် ငါးထုတ်လုပ်မှုရေရှည်ကောင်းမွန်စေရန် နှစ်ရှည်အငှား ဂရန် အဖြစ် သတ်မှတ်သင့်သည်ဟု သဘောရရှိလျှင်ဖြစ်စေ၊ အငှားဂရန် ရရှိသူက မိမိဂရန်အင်းကို နှစ်ရှည် အငှားဂရန်လျှောက်ထားလာလျှင် ဖြစ်စေ သက်ဆိုင်ရာဂရန်အင်းကို ကွင်းဆင်းစစ်ဆေးပြီး ကျိုးကြောင်းဖော်ပြလျက်

အောက်ပါအချက်များနှင့် ကိုက်ညီပါက အမှုတွဲ တည်ဆောက်၍ ခရိုင်ဦးစီး
ဌာနမှူးထံ တင်ပြရမည်-

- (၁) ဂရန်အင်းကို အမှန်တကယ်လုပ်ကိုင်သူဖြစ်ခြင်း၊
- (၂) အမှန်တကယ်ပြုပြင်ရန် လိုအပ်သောအင်းဖြစ်ခြင်း၊
- (၃) ငါးမျိုးချန်လှုပ်ခြင်း၊ ငါးမျိုးစိုက်ထည့်မွေးမြူနိုင်သော အင်းဖြစ်ခြင်း၊
- (၄) ဥပဒေ၊ လုပ်ထုံးလုပ်နည်း၊ ညွှန်ကြားချက်၊ စည်းကမ်းချက်များကို လိုက်နာဆောင်ရွက်ခဲ့သူဖြစ်ခြင်း၊
- (၅) သင့်တင့်မျှတသော အင်းဈေးနှုန်းဖြစ်ခြင်း။

(ခ) ခရိုင်ဦးစီးဌာနမှူးသည် နည်းဥပဒေခွဲ(က)အရ မြို့နယ်ဦးစီးဌာနမှူး၏ တင်ပြ
ချက်အပေါ် စိစစ်ပြီး သဘောထားမှတ်ချက်နှင့်အတူ တိုင်းဒေသကြီးဦးစီး
ဌာနမှူးထံ တင်ပြရမည်။

၁၈။ နည်းဥပဒေ ၁၇၊ နည်းဥပဒေခွဲ (ခ) အရ တင်ပြချက်ကို လက်ခံရရှိသည့် အခါ
တိုင်းဒေသကြီးဦးစီးဌာနမှူးသည် ဂရန်အင်းတစ်ခုခုအတွက် နှစ်ရှည်အငှားဂရန်လျှောက် ထားလာခြင်းနှင့်
စပ်လျဉ်း၍ အောက်ပါအချက်များကို စိစစ်ပြီး ဝန်ကြီးထံတင်ပြရမည်-

- (က) ဂရန်အင်းကိုပျက်စီးတိမ်ကောခြင်းမှ ကာကွယ်ထိန်းသိမ်းရန် လိုအပ်ခြင်း၊
- (ခ) ငါးထုတ်လုပ်မှုတိုးတက်စေရန် ဆောင်ရွက်နိုင်သည့် အခြေအနေရှိခြင်း၊
- (ဂ) ငါးသယံဇာတထိန်းသိမ်းရန်လိုအပ်ခြင်း၊
- (ဃ) လျှောက်ထားလာသော ဂရန်အင်း၏ အင်းခွန်နှုန်းထားမှာ သင့်တင့် မျှတသော
ဈေးနှုန်းဖြစ်ခြင်း။

၁၉။ နှစ်ရှည်အငှားဂရန်ခွင့်ပြုခြင်းနှင့် စပ်လျဉ်း၍-

- (က) ဝန်ကြီးသည် အစိုးရအဖွဲ့၏ သဘောတူညီချက်ဖြင့် နှစ်ရှည် အငှားဂရန် ကို
ခွင့်ပြုလျှင် တိုင်းဒေသကြီးဦးစီးဌာနမှူးထံ အကြောင်းကြားရမည်၊
- (ခ) တိုင်းဒေသကြီးဦးစီးဌာနမှူးသည် ဝန်ကြီး၏ ခွင့်ပြုချက်ရရှိပါက ခရိုင်ဦးစီးဌာနမှူးထံ
ဆက်လက်အကြောင်းကြားရမည်၊
- (ဂ) ခရိုင်ဦးစီးဌာနမှူးသည် နည်းဥပဒေခွဲ(ခ)အရ အကြောင်းကြားစာရရှိသည့်အခါ
သတ်မှတ်ချက်များနှင့်အညီ အခွန်ငွေများပေးသွင်းရန် မြို့နယ်ဦးစီးမှူးထံ
အကြောင်းကြား၍ အငှားဂရန် ပုံစံ(၆)ကို လျှောက်ထားသူအား ထုတ်ပေး
ရမည်၊
- (ဃ) ဝန်ကြီးသည် တိုင်းဒေသကြီးအကျိုးငှာ နှစ်ရှည်အငှားဂရန် လျှောက်ထားခြင်းကို
ငြင်းပယ်လျှင် တိုင်းဒေသကြီးဦးစီးဌာနမှူးသည် ယင်းဂရန်အင်းကို သတ်မှတ်
ရာသီချိန်အတွင်း ဝန်ကြီး၏ခွင့်ပြုချက်ဖြင့် လေလံစနစ်ဖြင့် ရောင်းချရမည်။

၂၀။ တိုင်းဒေသကြီးဦးစီးဌာနမှူးသည် ဂရန်အင်းတစ်ခုခုကို နှစ်ရှည်အငှားဂရန် ချထားသည့်
အခါ ဝန်ကြီး၏သဘောတူညီချက်ဖြင့် အောက်ပါအချက်များကို သတ်မှတ်ပေးရမည်-

- (က) အငှားဂရန်ချထားသည့်ကာလ၊
- (ခ) ဂရန်အင်းပြုပြင်ရမည့်နည်းစနစ်၊ ဂရန်အင်း မျိုးချန်၊ မျိုးစိုက်ရမည့် နည်းစနစ်၊
- (ဂ) အငှားဂရန်ရရှိသူက နှစ်ရှည်အငှားဂရန်ကာလအတွင်း နှစ်စဉ်တိုးမြှင့် ပေးရမည့် ဂရန်အင်းတန်ဖိုးငွေ၏ (၁၀)ရာခိုင်နှုန်း၊
- (ဃ) လိုအပ်သော အခြားစည်းကမ်းချက်များ။

အခန်း(၅)

ရပ်ရွာအခြေပြုငါးလုပ်ငန်းအစုအဖွဲ့များ ဖွဲ့စည်းခြင်း

၂၁။ ဝန်ကြီးသည် တိုင်းဒေသကြီးအစိုးရအဖွဲ့၏ သဘောတူညီချက်ဖြင့် အောက်ပါပုဂ္ဂိုလ်များ ပါဝင်သော မြို့နယ်အဆင့်ရပ်ရွာအခြေပြု ငါးလုပ်ငန်းအစုအဖွဲ့ စိစစ်ရေးကော်မတီနှင့် ၎င်းတို့၏ လုပ်ငန်း တာဝန်များကို ဖွဲ့စည်းတာဝန်ပေးအပ်ရမည်-

(က) ရပ်ရွာအခြေပြုငါးလုပ်ငန်းအစုအဖွဲ့များ စိစစ်ရေးမြို့နယ်ကော်မတီ

- (၁) မြို့နယ်အုပ်ချုပ်ရေးမှူး ဥက္ကဋ္ဌ
မြို့နယ်အထွေထွေအုပ်ချုပ်ရေးဦးစီးဌာန
- (၂) မြို့နယ်ဦးစီးဌာနမှူး အဖွဲ့ဝင်
မြို့နယ်စိုက်ပျိုးရေးဦးစီးဌာန
- (၃) မြို့နယ်ဦးစီးဌာနမှူး အဖွဲ့ဝင်
မြို့နယ်လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာန
- (၄) မြို့နယ်ဦးစီးဌာနမှူး အဖွဲ့ဝင်
မြို့နယ်ဆည်မြောင်းနှင့် ရေအသုံးချမှုစီမံခန့်ခွဲရေးဦးစီးဌာန
- (၅) မြို့နယ်ဦးစီးဌာနမှူး အဖွဲ့ဝင်
မြို့နယ်မွေးမြူရေးနှင့် ကုသရေးဦးစီးဌာန
- (၆) မြို့နယ်ဦးစီးဌာနမှူး အဖွဲ့ဝင်
မြို့နယ်ကျေးလက်ဒေသဖွံ့ဖြိုးတိုးတက်ရေးဦးစီးဌာန
- (၇) မြို့နယ်ဦးစီးဌာနမှူး အတွင်းရေးမှူး
မြို့နယ်ငါးလုပ်ငန်းဦးစီးဌာန

(ခ) ရပ်ရွာအခြေပြု ငါးလုပ်ငန်းအစုအဖွဲ့များ စိစစ်ရေး 'မြို့နယ်' ကော်မတီ၏ လုပ်ငန်း တာဝန်များ

- (၁) ရပ်ရွာအတွင်း ငါးလုပ်ငန်းအစုအဖွဲ့များ ဖွဲ့စည်းခြင်းနှင့် လုပ်ငန်းများ ဆောင်ရွက်ခြင်းတို့ကို စိစစ်ကြီးကြပ်ရန်၊
- (၂) ငါးမျိုးပြုန်းတီးမှုကို ကာကွယ်တားဆီးရန်နှင့် ဒေသငါးမျိုးစိတ်များ ထိန်းသိမ်းရန်၊
- (၃) ရေချိုငါးလုပ်ငန်းရေပြင်များနှင့် ရေချိုငါးလုပ်ငန်းကို အထောက်အကူ ပြုသော သဘာဝပတ်ဝန်းကျင်နှင့် ဂေဟစနစ်များ ပျက်စီးခြင်းမှ ကာကွယ် စောင့်ရှောက်ရန်၊
- (၄) ငါးလုပ်ငန်းလုပ်ကိုင်သူများနှင့် စိုက်ပျိုးရေးလုပ်ငန်းလုပ်ကိုင်သူများအကြား အငြင်းပွားမှုများ မဖြစ်ပေါ်စေရေးကြီးကြပ်ရန်၊
- (၅) ငါးလုပ်ငန်းများကို ဥပဒေနှင့်အညီ စီမံခန့်ခွဲရန်နှင့် အရေးယူဆောင်ရွက် ရန်။

၂၂။ ရပ်ရွာအခြေပြုငါးလုပ်ငန်းအစုအဖွဲ့များ စိစစ်ရေးမြို့နယ်ကော်မတီသည် ရပ်ရွာအခြေပြု ငါးလုပ်ငန်း အစုအဖွဲ့များဖွဲ့စည်းခွင့်ပြုရန် ပုံစံ(၇)ဖြင့် တင်ပြလျှောက်ထားပါက အောက်ဖော်ပြပါအချက် များနှင့် ကိုက်ညီလျှင် အဖွဲ့၏ မှတ်ချက်နှင့်အတူ ခရိုင်ငါးလုပ်ငန်းဦးစီးဌာနမှူးထံ ပုံစံ(၈)ဖြင့် တင်ပြရမည်-

- (က) ရပ်ရွာအခြေပြုငါးလုပ်ငန်းအစုအဖွဲ့(၁)ဖွဲ့ကို အသက်(၁၈)နှစ်ပြည့်ပြီး အဖွဲ့ဝင်ဦးရေ အနည်းဆုံး(၃၀)ဦးဖြင့် ဖွဲ့စည်းဆောင်ရွက်ရမည်၊
- (ခ) ရပ်ရွာအခြေပြုငါးလုပ်ငန်းအစုအဖွဲ့ ဖွဲ့စည်းခွင့် တင်ပြလျှောက်ထားခြင်းအား ပထမအကြိမ် အင်းလေလံရောင်းချမည့်ရက်မတိုင်မီ (၁၅)ရက်ကြိုတင်၍ နောက်ဆုံးထား၍ လျှောက်ထားရမည်၊
- (ဂ) စိုက်ပျိုးရေးလုပ်ငန်း သို့မဟုတ် ရေချိုငါးလုပ်ငန်းတို့ကို အမှန်တကယ် ဆောင်ရွက် နေသူဖြစ်ကြောင်း တင်ပြနိုင်ရမည်၊
- (ဃ) ရပ်ရွာအခြေပြုငါးလုပ်ငန်းအစုအဖွဲ့ဝင်သည် ဂရန်အင်း သို့မဟုတ် တင်ဒါငါးဖမ်း ကွက်တည်ရှိရာ ကျေးရွာနယ်နိမိတ်အတွင်း နေထိုင်သူဖြစ်ကြောင်း အိမ်ထောင်စု စာရင်းတင်ပြနိုင်ရမည်။
- (င) ရပ်ရွာအခြေပြုငါးလုပ်ငန်းအစုအဖွဲ့ဝင်အနေဖြင့် ဂရန်အင်း သို့မဟုတ် တင်ဒါ ငါးဖမ်းကွက်တည်ရှိရာနေရာသည် ၎င်း၏လယ်ယာ မြေနှင့် ထိစပ်နေကြောင်း ခိုင်မာသည့် အထောက်အထားတင်ပြနိုင်ရမည်၊
- (စ) ရပ်ရွာအခြေပြုငါးလုပ်ငန်းအစုအဖွဲ့ဝင်များထဲမှ စည်းမျဉ်းစည်းကမ်း ခိုင်မာ၍ အမှန်တကယ် ညီညွတ်သော ဦးဆောင်ကော်မတီတစ်ရပ် ဖွဲ့စည်းတင်ပြရမည်၊
- (ဆ) ရပ်ရွာအခြေပြုငါးလုပ်ငန်းအစုအဖွဲ့အလိုက် ကိုယ်တိုင်လိုက်နာဆောင်ရွက် မည့် စည်းမျဉ်းစည်းကမ်းများကို အစုအဖွဲ့ အစည်းအဝေး ဆုံးဖြတ်ချက် မှတ်တမ်းနှင့် အညီ တင်ပြရမည်၊

- (ဇ) ရပ်ရွာအခြေပြုငါးလုပ်ငန်းအစုအဖွဲ့အလိုက် ဂရန်အင်း၊ တင်ဒါငါးဖမ်းကွက်များ လုပ်ကိုင်ခွင့်လျှောက်ထားကြရာတွင် ဆောင်ရွက်မည့် အစီအမံများ တင်ပြရမည်။
- (ဈ) ရပ်ရွာအခြေပြုငါးလုပ်ငန်းအစုအဖွဲ့ပိုင် ဂရန်အင်း၊ တင်ဒါငါးဖမ်းကွက်များ လုပ်ကိုင် ခွင့်ရရှိခဲ့ပါက ငါးသယံဇာတထိန်းသိမ်းရေးနှင့် စပ်လျဉ်းသည့် လုပ်ငန်းအစီအမံများကို တင်ပြရမည်။
- (ည) အစုအဖွဲ့များအကြား လုပ်ပိုင်ခွင့်ရထားသော ဂရန်အင်း၊ တင်ဒါငါးဖမ်းကွက် အတွင်း ဖမ်းဆီးမှုနှင့် စပ်လျဉ်း၍ ပဋိပက္ခဖြစ်ပေါ်လာပါက ငါးလုပ်ငန်းဦးစီးဌာနမှ အဆိုပါ ဂရန်အင်း၊ တင်ဒါငါးဖမ်းကွက် လုပ်ပိုင်ခွင့်အား ပြန်လည်သိမ်းယူခြင်းကို သဘောတူကြောင်း အစုအဖွဲ့ အားလုံး၏ ခံဝန်ပါရှိရမည်။

၂၃။ ခရိုင်ဦးစီးဌာနမှူးသည် ရပ်ရွာအခြေပြုငါးလုပ်ငန်းအစုအဖွဲ့များ စိစစ်ရေးမြို့နယ်ကော်မတီ၏ တင်ပြလာမှုအပေါ် စိစစ်၍ သတ်မှတ်ချက်များနှင့် ကိုက်ညီပါက သက်ဆိုင်ရာရပ်ရွာအခြေပြုငါးလုပ်ငန်း အစုအဖွဲ့ ဖွဲ့စည်းခွင့်ကို အတည်ပြု၍ မြို့နယ်ဦးစီးဌာနမှူးမှ ရပ်ရွာအခြေပြုငါးလုပ်ငန်းအစုအဖွဲ့ဖွဲ့စည်းခွင့် မှတ်ပုံတင်ပုံစံ(၉)ဖြင့် မှတ်ပုံတင်ပေးရမည်။

၂၄။ ရပ်ရွာအခြေပြု ငါးလုပ်ငန်းအစုအဖွဲ့များ၏ အကောင်အထည်ဖော် ဆောင်ရွက်မှုများကို ရပ်ရွာအခြေပြုငါးလုပ်ငန်းအစုအဖွဲ့များ စိစစ်ရေးမြို့နယ်ကော်မတီက ကြီးကြပ်စစ်ဆေးရမည်။

၂၅။ ရပ်ရွာအခြေပြုငါးလုပ်ငန်းအစုအဖွဲ့သည် အဖွဲ့ဝင်အချင်းချင်းအငြင်းပွားမှု ပေါ်ပေါက်လာ ပါက ကော်မတီကတာဝန်ယူ ဖြေရှင်းပေးရမည်။ ရပ်ရွာအခြေပြုငါးလုပ်ငန်းအစုအဖွဲ့ တစ်ဖွဲ့နှင့်တစ်ဖွဲ့ အငြင်းပွားမှုပေါ်ပေါက်လာပါက ခရိုင်ဦးစီးဌာနမှူးနှင့် သက်ဆိုင်ရာရပ်ရွာအခြေပြု ငါးလုပ်ငန်းအစု အဖွဲ့များ စိစစ်ရေးမြို့နယ်ကော်မတီမှ ညှိနှိုင်းဖြေရှင်းဆောင်ရွက် ပေးရမည်။

အခန်း(၆)
တင်ဒါလိုင်စင် လျှောက်ထားခြင်း၊ ထုတ်ပေးခြင်း

- ၂၆။ တိုင်းဒေသကြီးဦးစီးဌာနမှူးသည် ဝန်ကြီး၏ အတည်ပြုချက်ဖြင့်-
- (က) မိမိစီမံခန့်ခွဲရသော တိုင်းဒေသကြီးအတွင်းရှိ တင်ဒါငါးဖမ်းကွက်များကို ခရိုင် အလိုက် အိတ်ဖွင့်တင်ဒါစနစ်ဖြင့် လေလံတင်ရောင်းချရမည်။
 - (ခ) အိတ်ဖွင့်တင်ဒါစနစ်ဖြင့် လေလံတင်ရောင်းချရာတွင် အောက်ပါပုဂ္ဂိုလ်များပါဝင် သော တင်ဒါ ငါးဖမ်းကွက်များ အိတ်ဖွင့်တင်ဒါ လိုင်စင်ချထားခြင်း အဖွဲ့များကို အစိုးရအဖွဲ့၏ အတည်ပြုချက်ဖြင့် ဖွဲ့စည်းတာဝန်ပေးအပ်ရမည်-

တင်ဒါငါးဖမ်းကွက်များ အိတ်ဖွင့်တင်ဒါလိုင်စင်ချထားခြင်း ကြီးကြပ်ရေးအဖွဲ့

- (၁) ဝန်ကြီး ဥက္ကဋ္ဌ
စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန
သို့မဟုတ် ငါးလုပ်ငန်းဦးစီးဌာနကို စီမံခန့်ခွဲရသည့်
ဝန်ကြီးဌာန
- (၂) ညွှန်ကြားရေးမှူး အဖွဲ့ဝင်
တိုင်းဒေသကြီးအစိုးရအဖွဲ့ရုံး
- (၃) တိုင်းဒေသကြီးဦးစီးဌာနမှူး အဖွဲ့ဝင်
လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာန
- (၄) တိုင်းဒေသကြီးဦးစီးဌာနမှူး အဖွဲ့ဝင်
စိုက်ပျိုးရေးဦးစီးဌာန
- (၅) တိုင်းဒေသကြီးဦးစီးဌာနမှူး အဖွဲ့ဝင်
ဆည်မြောင်းနှင့် ရေအသုံးချမှုစီမံခန့်ခွဲရေးဦးစီးဌာန
- (၆) တိုင်းဒေသကြီးဦးစီးဌာနမှူး အတွင်းရေးမှူး
ငါးလုပ်ငန်းဦးစီးဌာန

တင်ဒါငါးဖမ်းကွက်များအိတ်ဖွင့်တင်ဒါလိုင်စင်ချထားရေးအဖွဲ့

- (၁) သက်ဆိုင်ရာခရိုင်ဦးစီးဌာနမှူး ဥက္ကဋ္ဌ
ငါးလုပ်ငန်းဦးစီးဌာန
- (၂) ဒုတိယခရိုင်အုပ်ချုပ်ရေးမှူး အဖွဲ့ဝင်
ခရိုင်အထွေထွေအုပ်ချုပ်ရေးဦးစီးဌာန
- (၃) ခရိုင်ဦးစီးဌာနမှူး အဖွဲ့ဝင်
လယ်ယာမြေစီမံခန့်ခွဲရေးနှင့် စာရင်းအင်းဦးစီးဌာန
- (၄) ခရိုင်ဦးစီးဌာနမှူး အဖွဲ့ဝင်
စိုက်ပျိုးရေးဦးစီးဌာန
- (၅) ခရိုင်ဦးစီးဌာနမှူး အဖွဲ့ဝင်
ဆည်မြောင်းနှင့် ရေအသုံးချမှုစီမံခန့်ခွဲရေးဦးစီးဌာန
- (၆) တိုင်းဒေသကြီးငါးလုပ်ငန်းဦးစီးဌာနမှူးမှ တာဝန် အဖွဲ့ဝင်
ပေးအပ်သူ အရာရှိ(၁)ဦး

(၇) သက်ဆိုင်ရာမြို့နယ်ဦးစီးဌာနမှူး အတွင်းရေးမှူး
ငါးလုပ်ငန်းဦးစီးဌာန

- (ဂ) အပိုဒ်ခွဲ (ခ) အရ ဖွဲ့စည်းသော တင်ဒါငါးဖမ်းကွက်များအိတ်ဖွင့် တင်ဒါလိုင်စင် ချထားရေးအဖွဲ့ကို လိုအပ်ပါက ပြင်ဆင်ဖွဲ့စည်းနိုင်သည်။
- (ဃ) တင်ဒါငါးဖမ်းကွက်များ အိတ်ဖွင့်တင်ဒါလိုင်စင်ချထားရာတွင် စနစ်တကျဖြစ်စေ ရေးနှင့် မလိုလားအပ်သော ပြဿနာများမဖြစ်ပွားစေရေးအတွက် အိတ်ဖွင့်တင်ဒါ လိုင်စင် ချထားခြင်း နှင့် စပ်လျဉ်းသည့် စည်းကမ်းချက်များ၊ လိုအပ်သောအမိန့် ညွှန်ကြားချက်များကို ဝန်ကြီး၏ အတည်ပြုချက်ဖြင့် ထုတ်ပြန်နိုင်သည်။

၂၇။ မြို့နယ်ဦးစီးဌာနမှူးသည် -

- (က) မိမိစီမံခန့်ခွဲရသော မြို့နယ်အတွင်းရှိ တင်ဒါငါးဖမ်းကွက်များ ကို(၁)နှစ် ကာလအတွက် တင်ဒါလိုင်စင်ချထားရေးအဖွဲ့က တင်ဒါလိုင်စင်ချထားမည့် အစီအစဉ်ရေးဆွဲပြီး ခရိုင်ဦးစီးဌာနမှူးနှင့် တိုင်းဒေသကြီးဦးစီးဌာနမှူးတို့မှ တစ်ဆင့် ဝန်ကြီးထံ တင်ပြအတည်ပြုချက်ရယူရမည်။
- (ခ) နည်းဥပဒေခွဲ(က)အရ အတည်ပြုချက်ရရှိပါက တင်ဒါငါးဖမ်းကွက် အဟောင်းဖြစ်လျှင် တင်ဒါလိုင်စင်ချထားမည့် ရက်မတိုင်မီ ရက်ပေါင်း(၃၀) ကြိုတင်၍ တင်ဒါကြော်ငြာပုံစံ(၁၀)ဖြင့် မြို့နယ်အတွင်း ကြေညာရမည်။
- (ဂ) တင်ဒါငါးဖမ်းကွက်အသစ်သတ်မှတ်လိုပါက တည်ရှိရာဒေသတွင် တင်ဒါ ငါးဖမ်းကွက်ဧရိယာ သတ်မှတ်ချက်ကို ကန့်ကွက်ရန် ရှိ၊ မရှိ တင်ဒါကြော်ငြာ သည့် ရက်မတိုင်မီ ရက်ပေါင်း (၃၀) ကြိုတင်ကြေညာရမည်။
- (ဃ) နည်းဥပဒေခွဲ(ဂ)အရ ကန့်ကွက်ချက်များရရှိလျှင် ကန့်ကွက်ချက်များအပေါ် စိစစ်ပြီး သဘောထားမှတ်ချက်နှင့်အတူ ခရိုင်ဦးစီးဌာနမှူးနှင့် တိုင်းဒေသကြီး ဦးစီးဌာနမှူးတို့မှ တစ်ဆင့် ဝန်ကြီးထံတင်ပြ၍ အဆုံးအဖြတ်ရယူရမည်။
- (င) နည်းဥပဒေခွဲ(ဃ)အရ ဆုံးဖြတ်ချက်ရရှိပါက တင်ဒါငါးဖမ်းကွက်အသစ်ကို တင်ဒါ လိုင်စင်ချထားမည့် ရက်မတိုင်မီရက်ပေါင်း(၃၀)ကြိုတင်၍ တင်ဒါ ကြော်ငြာ ပုံစံ(၁၀)ဖြင့် မြို့နယ်အတွင်း ကြေညာရမည်။

၂၈။ တင်ဒါငါးဖမ်းကွက်တစ်ခုခုတွင် ငါးလုပ်ငန်းလုပ်ကိုင်လိုသူသည် တင်ဒါဆွဲဝယ်ခွင့်လက်မှတ် ရရှိရန် တင်ဒါကြော်ငြာတွင် သတ်မှတ်ထားသည့်ကာလအတွင်း တင်ဒါဆွဲဝယ်ခွင့် လက်မှတ်လျှောက်လွှာ ပုံစံ(၁၁)တွင် ပြည့်စုံစွာရေးသွင်းဖော်ပြပြီး သက်ဆိုင်ရာမြို့နယ်ဦးစီးဌာနမှူးထံ လျှောက်ထားရမည်။

၂၉။ မြို့နယ်ဦးစီးဌာနမှူးသည် တင်ဒါဆွဲဝယ်ခွင့်လက်မှတ်လျှောက်လွှာ ပုံစံ(၁၁)လက်ခံရရှိသည့် အခါ အောက်ပါအချက်များကို စိစစ်ရမည် -

- (က) လွန်ခဲ့သည့် (၃)နှစ်အတွင်း တိုင်းဒေသကြီးရေချိုငါးလုပ်ငန်း ဥပဒေပါ အောက်ဖော်ပြပါအချက်အလက်များအရ အရေးယူအပြစ်ပေးခံရသူ ဟုတ်၊

မဟုတ်၊

(ကက) ပေါက်ကွဲစေတတ်သည့် ပစ္စည်း၊ အဆိပ်အတောက်၊ ဓာတုပစ္စည်းနှင့် ယင်းကဲ့သို့ အန္တရာယ်ဖြစ်စေသော ပစ္စည်းဖြင့် ငါးလုပ်ငန်းလုပ်ကိုင်ခြင်း သို့မဟုတ် အကျိုးဖျက်ဆီးခြင်း၊

(ခခ) တားမြစ်ထားသော ငါးဖမ်းနည်း၊ ငါးဖမ်းကိရိယာဖြင့် ငါးလုပ်ငန်းလုပ်ကိုင်ခြင်း၊

(ဂဂ) တားမြစ်ထားသော ငါးဖမ်းကိရိယာများ တီထွင်ထုတ်လုပ်ခြင်း၊ ပြုပြင်မွမ်းမံခြင်း၊ ရောင်းဝယ်ခြင်း၊ သယ်ယူပို့ဆောင်ခြင်း၊ လက်ဝယ်ထားရှိခြင်း၊

(ခ) ငါးလုပ်ငန်းဦးစီးဌာနက အမည်ပျက်စာရင်း၌ ကြေညာခံထားရသူ ဟုတ်၊မဟုတ်၊

(ဂ) အိတ်ဖွင့်တင်ဒါကြော်ငြာပါစည်းကမ်းချက်များနှင့် ကိုက်ညီသူ ဟုတ်၊မဟုတ်၊

၃၀။ မြို့နယ်ဦးစီးဌာနမှူးသည် တင်ဒါဆွဲဝယ်ခွင့်လက်မှတ်လျှောက်လွှာကို နည်းဥပဒေ ၂၉ ပါ အချက်များနှင့်စိစစ်ပြီး အောက်ဖော်ပြပါအတိုင်းဖော်ပြ၍ ခရိုင်ဦးစီးဌာနမှူးထံ ဆက်လက်တင်ပြရမည်-

(က) လျှောက်လွှာကို ငြင်းပယ်လျှင် အကျိုးအကြောင်း ဖော်ပြ၍ အမှုတွဲတွင် ရေးသွင်းပြီး ဆက်လက်တင်ပြရမည်၊

(ခ) လျှောက်လွှာကို လက်ခံလျှင် တင်ဒါဆွဲဝယ်ခွင့်လက်မှတ် ထုတ်ပေးနိုင်ရန် ထောက်ခံ တင်ပြရမည်။

၃၁။ ခရိုင်ဦးစီးဌာနမှူးသည် နည်းဥပဒေ ၃၀ အရ တင်ပြလာသော လျှောက်လွှာကို စိစစ်၍-

(က) သတ်မှတ်ချက်များနှင့်ညီညွတ်ပါက တင်ဒါဆွဲဝယ်ခွင့်လက်မှတ် ပုံစံ(၁၂)ထုတ်ပေးရန် မြို့နယ်ဦးစီးဌာနမှူးထံ အကြောင်းကြားရမည်၊

(ခ) သက်မှတ်ချက်များနှင့်မညီညွတ်သော လျှောက်လွှာများကို တင်ဒါဆွဲဝယ်ခွင့်လက်မှတ်ပုံစံ(၁၂)ထုတ်ပေးခြင်း မပြုရန် မြို့နယ်ဦးစီးဌာနမှူးထံ အချိန်မီ အကြောင်းကြားရမည်။

၃၂။ မြို့နယ်ဦးစီးဌာနမှူးသည် ခရိုင်ဦးစီးဌာနမှူးထံမှ အကြောင်းကြားစာရရှိသည့်အခါ တင်ဒါဆွဲဝယ်ခွင့် လက်မှတ်ပုံစံ(၁၂)ကို တင်ဒါလိုင်စင်ချထားမည့် ရက်မတိုင်မီ အနည်းဆုံး(၁)ရက်ကြိုတင်၍ ရုံးချိန် အတွင်း လျှောက်ထားသူအား ထုတ်ပေးရမည်။

၃၃။ တင်ဒါဆွဲဝယ်ခွင့် လက်မှတ်ရရှိသူသာလျှင် မိမိလျှောက်ထားသည့် တင်ဒါငါးဖမ်းကွက်အတွက် တင်ဒါဆွဲဝယ်ခွင့်ရရှိသည်။

၃၄။ တိုင်းဒေသကြီးဦးစီးဌာနမှူးသည် တင်ဒါလိုင်စင်များချထားခြင်းမပြုမီ အောက်ပါအချက်များအပေါ် အခြေခံ၍ တင်ဒါငါးဖမ်းကွက်တစ်ခုစီအတွက် တင်ဒါကြမ်းခင်းဈေးကို ဝန်ကြီး၏ အတည်ပြုချက်ဖြင့် သတ်မှတ်ပေးရမည်-

(က) အိတ်ဖွင့်တင်ဒါလိုင်စင်ချထားသည့် တင်ဒါငါးဖမ်းကွက်၏ လွန်ခဲ့သော (၅) နှစ်ပျမ်းမျှဈေးနှုန်း၊

(ခ) အိတ်ဖွင့်တင်ဒါလိုင်စင်ချထားသည့် တင်ဒါငါးဖမ်းကွက်၏ ယခင်နှစ်ဈေးနှုန်း၊

(ဂ) တင်ဒါငါးဖမ်းကွက်၏ ငါးအထိအမိအခြေအနေ၊

(ဃ) တင်ဒါငါးဖမ်းကွက်၏ ပျက်စီးတိမ်ကောခြင်း ရှိ၊ မရှိ၊

(င) သက်ဆိုင်ရာ တင်ဒါငါးဖမ်းကွက်၏ ဒေသထူးခြားမှုအခြေအနေ။

၃၅။ တင်ဒါဆွဲဝယ်ခွင့်ရရှိသူသည် တင်ဒါဆွဲဝယ်ခွင့်လက်မှတ်ပုံစံ(၁၂)ပေါ်တွင် မိမိဆွဲဝယ်လိုသည့် တင်ဒါငါးဖမ်းကွက်အမည်၊ ပေးမည့်ဈေးနှုန်းစသည့်တို့ကို ပုံစံပါအတိုင်းရေးသွင်း၍ အိတ်ဖွင့်စာအိတ်အတွင်းထည့်သွင်းပြီး တင်ဒါလိုင်စင်ချထားမည့်နေ့တွင် မိမိဆွဲဝယ်လိုသည့် တင်ဒါငါးဖမ်းကွက်အမည်ခေါ်သည့်အခါ တင်ဒါလိုင်စင်ချထားရေးအဖွဲ့ထံ ကိုယ်တိုင်တင်သွင်းရမည်။

၃၆။ တင်ဒါလိုင်စင်ချထားရေးအဖွဲ့သည် တင်ဒါလိုင်စင်ချထားရာတွင် အောက်ပါအတိုင်း ဆောင်ရွက်ရမည်-

(က) ရောင်းချသည့် တင်ဒါငါးဖမ်းကွက်တစ်ခုစီအတွက် တင်ဒါငါးဖမ်းကွက် ရောင်းချခြင်း အမှုတွဲပုံစံ(၁၃)ဖွင့်လှစ်ထားရှိခြင်း၊

(ခ) တင်ဒါလိုင်စင်ချထားခြင်းကို တင်ဒါကြော်ငြာထားသည့် အစီအစဉ်အတိုင်း တင်ဒါရောင်းချခြင်း၊

(ဂ) အိတ်ဖွင့်တင်ဒါဈေးနှုန်းတင်သွင်းပြီးပါက တင်ဒါဆွဲဝယ်သူများအား မိမိတို့ တင်သွင်းသည့် တင်ဒါဈေးနှုန်း၊ ငွေပမာဏကို တင်ဒါလိုင်စင်ချထားရေးအဖွဲ့ရှေ့တွင် မျက်နှာစုံညီစစ်ဆေးခြင်း၊ ငွေများကို စစ်ဆေးခြင်း၊

(ဃ) လုံလောက်သော အကြောင်းရှိပါက တင်ဒါဆွဲဝယ်ရရှိသူ တစ်ဦးဦးကိုသော်လည်းကောင်း၊ ဈေးနှုန်းပေးထားခြင်းကိုသော်လည်းကောင်း၊ ခိုင်လုံသော အကြောင်းပြချက်ဖြင့် ငြင်းပယ်ခြင်း သို့မဟုတ် တားမြစ်ခြင်း၊ ထိုကဲ့သို့ ငြင်းပယ်ခြင်း သို့မဟုတ် တားမြစ်ခြင်းပြုသည့် ကျိုးကြောင်းဖော်ပြချက်ကို အမှုတွဲတွင် မှတ်တမ်းတင်ထားပြီး တိုင်းဒေသကြီးဦးစီးဌာနမှူးထံ တင်ပြခြင်း၊

(င) တင်ဒါငါးဖမ်းကွက်အလိုက် အိတ်ဖွင့်တင်ဒါဈေးနှုန်းတင်သွင်းသူများအမည်နှင့် ပေးထားသည့် ဈေးနှုန်းတို့ကို ဖတ်ကြားကြေညာခြင်း၊ ကျန်တင်ဒါဆွဲဝယ်သူများအား ပွင့်လင်းမြင်သာစေရန် ပြသခြင်း၊

(စ) တင်ဒါကြမ်းခင်းဈေးနှုန်းမမီပါက အမြင့်ဆုံးဈေးနှုန်းပေးထားသူအား ကြမ်းခင်းဈေးပြည့်မီရန်အတွက် ဈေးနှုန်းတိုးမြှင့်တောင်းခံတင်သွင်းစေခြင်း၊

(ဆ) တင်ဒါကြမ်းခင်းဈေးနှုန်းထက်ကျော်လွန်ပြီး တင်ဒါဈေးနှုန်းအများဆုံးပေးသူအား တင်ဒါလိုင်စင်ချထားခြင်း၊

(ဇ) တင်ဒါဆွဲဝယ်ရရှိသူက တင်ဒါလိုင်စင်ချထားရေးအဖွဲ့ရှေ့သို့ တင်ပြသည့် တင်ဒါကြေးများကို သက်ဆိုင်ရာဘဏ်သို့ နေ့ချင်းပြီး ပေးသွင်းနိုင်ရေးအတွက် သက်ဆိုင်ရာဘဏ်၊ မြန်မာနိုင်ငံရဲတပ်ဖွဲ့တို့နှင့် ညှိနှိုင်းဆောင်ရွက်ခြင်း၊

(ဈ) တင်ဒါကြေးများကို ပေးသွင်းရာတွင် တင်ဒါချက်အတွက် ပေးသွင်းရန် လိုအပ်သော ငါးဖမ်းကိရိယာလိုင်စင်ခွန်အပါအဝင် ဌာနက သတ်မှတ်ထားသော အခြားအခွန်အခများကို တစ်ပါတည်းပေးသွင်းစေခြင်း၊

(ည) အကြောင်းတစ်စုံတစ်ရာကြောင့် တင်ဒါကြေးကို ဘဏ်သို့နေ့ချင်းပြီး ပေးသွင်းနိုင်ခြင်းမရှိပါက လိုအပ်လျှင် တင်ဒါကြေးကို သေတ္တာထဲတွင်ထည့်၍ လုံခြုံစွာ သော့ခတ်ချိတ်ပိတ်ပြီး တင်ဒါလိုင်စင်ချထားရေးအဖွဲ့ အဖွဲ့ဝင်အားလုံးမှ

လက်မှတ်ရေးထိုး၍ သက်ဆိုင်ရာဘဏ် သို့မဟုတ် မြန်မာနိုင်ငံရဲတပ်ဖွဲ့စခန်းတွင် အပ်နှံထားခြင်း၊ အစောဆုံးဘဏ်ဖွင့်ရက်တွင် ဘဏ်သို့ပေးသွင်းနိုင်ရေးအတွက် ဆောင်ရွက်ခြင်း၊

- (ဇ) တင်ဒါဈေးနှုန်း အများဆုံးပေးခြင်း တူညီနေပါက တူညီသူများအား ၃ ကြိမ်ထိ အိတ်ဖွင့်တင်ဒါတင်သွင်းစေခြင်း၊
- (ဇ) တင်ဒါဈေးနှုန်း အများဆုံးပေးခြင်း ၃ ကြိမ်ထိထပ်မံတူညီနေပါက ဈေးပြိုင် စနစ်ကို ကျင့်သုံးနိုင်ခြင်း၊
- (ဇ) တင်ဒါဆွဲဝယ်ရရှိသူ၏ တင်ဒါဆွဲဝယ်ခွင့်လက်မှတ်ပေါ်တွင် တင်ဒါလိုင်စင်ချ ထားသည့် တင်ဒါဈေးနှုန်းကို ရေးသွင်း၍ တင်ဒါလိုင်စင်ချထားရေးအဖွဲ့ အဖွဲ့ဝင်အားလုံးလက်မှတ်ရေးထိုးပြီး အမှုတွဲတွင် တွဲထားခြင်း၊
- (i) တင်ဒါဈေးနှုန်းမမီသည့် တင်ဒါဆွဲဝယ်ခွင့်လက်မှတ်ပေါ်တွင် တင်ဒါဈေးနှုန်း လျော့နည်းနေကြောင်း ရေးသွင်း၍ တင်ဒါလိုင်စင်ချထားရေးအဖွဲ့ အဖွဲ့ဝင် အားလုံး လက်မှတ်ရေးထိုးပြီး အမှုတွဲတွင် တွဲထားခြင်း။

၃၇။

ခရိုင်ဦးစီးဌာနမှူးသည် -

- (က) မိမိစီမံခန့်ခွဲရသော ခရိုင်အတွင်းရှိ တင်ဒါငါးဖမ်းကွက်များ တင်ဒါလိုင်စင်ချထား ခြင်းလုပ်ငန်းပြီးသည့်အခါ တင်ဒါလိုင်စင်ချထားခြင်းဦးစီးကြောင်း တင်ပြစာပုံစံ (၁၄)တွင် ပြည့်စုံစွာရေးသွင်း၍ တင်ဒါလိုင်စင်ချထားရေးအဖွဲ့ အဖွဲ့ဝင်အားလုံး လက်မှတ်ရေးထိုး၍ အတည်ပြုချက်ရယူနိုင်ရန် တိုင်းဒေသကြီး ဦးစီးဌာနမှူးမှ တစ်ဆင့် ဝန်ကြီးထံ တင်ပြရမည်၊
- (ခ) အတည်ပြုချက်ရရှိပါက (၇)ရက်အတွင်း တင်ဒါလိုင်စင်ပုံစံ(၁၅)ကို တင်ဒါ ဆွဲဝယ်ရရှိသူအား ထုတ်ပေးရမည်။

၃၈။

ခရိုင်ဦးစီးဌာနမှူးသည် -

- (က) မိမိစီမံခန့်ခွဲရသော ခရိုင်အတွင်းရှိ တင်ဒါငါးဖမ်းကွက်များကို ၃ ကြိမ်ထိ တင်ဒါရောင်းချသော်လည်း သတ်မှတ်တင်ဒါ ကြမ်းခင်းဈေး မမီပါက လွန်ခဲ့သော (၅)နှစ်က ဈေးနှုန်းများ၊ မြေပြင်တွင် ဖြစ်ပေါ်နေသော တင်ဒါချက် အခြေအနေများအပေါ် ကွင်းဆင်းလေ့လာစိစစ်သုံးသပ်၍ တိုင်းဒေသကြီး ဦးစီးဌာနမှူးမှ တစ်ဆင့် ဝန်ကြီးထံ တင်ပြအတည်ပြုချက်ရယူကာ ပြင်ဆင် သည့်ကြမ်းခင်းဈေးဖြင့် တင်ဒါလိုင်စင်ချထားရမည်၊
- (ခ) မိမိစီမံခန့်ခွဲရသော ခရိုင်အတွင်းရှိ တင်ဒါလိုင်စင်ချထား၍ မရနိုင်သော တင်ဒါ ငါးဖမ်းကွက်များကို ပိတ်သိမ်းခွင့်ပြုရန် သို့မဟုတ် လိုအပ်သောညွှန်ကြား ချက်များ ချမှတ်နိုင်ရန် မိမိ၏သဘောထားမှတ်ချက်နှင့်အတူ တိုင်းဒေသကြီး ဦးစီးဌာနမှူးမှ တစ်ဆင့် ဝန်ကြီးထံတင်ပြရမည်။

အခန်း(၇)

ငါးဖမ်းကိရိယာလိုင်စင်လျှောက်ထားခြင်း၊ ထုတ်ပေးခြင်း

၃၉။ မြို့နယ်ဦးစီးဌာနမှူးသည် မိမိစီမံခန့်ခွဲရသော မြို့နယ်အတွင်းရှိ ငါးဖမ်းကိရိယာလိုင်စင်ဖြင့် လုပ်ကိုင်ခွင့်ပြုသော ရေချိုငါးလုပ်ငန်းရေပြင်တစ်ခုခုတွင်ငါးဖမ်းကိရိယာအမျိုးအစားတစ်ခုခုကို အသုံးပြု၍ ငါးလုပ်ငန်းလုပ်ကိုင်သူများအား ကြေညာသည့်နေ့မှ ရက်ပေါင်း(၃၀)အတွင်း ငါးဖမ်းကိရိယာလိုင်စင် လျှောက်ထားရယူကြရန် ဝါခေါင်လဆန်း(၁)ရက်နေ့မတိုင်မီ ကြော်ငြာစာထုတ်ရမည်။

၄၀။ ငါးဖမ်းကိရိယာလိုင်စင်ဖြင့် လုပ်ကိုင်ခွင့်ပြုသော ရေချိုငါးလုပ်ငန်းရေပြင်တစ်ခုခုတွင် ငါးဖမ်းကိရိယာအမျိုးအစားတစ်ခုခုကို အသုံးပြု၍ ငါးလုပ်ငန်းလုပ်ကိုင်လိုသူသည် ငါးဖမ်းကိရိယာလိုင်စင် ရရှိရန် နည်းဥပဒေ ၃၉ အရ သတ်မှတ်သည့် ရက်အတွင်း ငါးဖမ်းကိရိယာလိုင်စင် လျှောက်လွှာပုံစံ (၁၆)တွင် အချက်အလက်များကို ပြည့်စုံစွာရေးသွင်းဖော်ပြပြီး သက်ဆိုင်ရာမြို့နယ်ဦးစီးဌာနမှူးထံ လျှောက်ထားရမည်။

၄၁။ မြို့နယ်ဦးစီးဌာနမှူးသည် -

(က) ကြော်ငြာစာတွင်ဖော်ပြထားသည့် သတ်မှတ်ရက်ကုန်ဆုံးသည့်အခါ လျှောက် ထားသူများစာရင်းကို ငါးဖမ်းကိရိယာလိုင်စင် လျှောက်ထားသူများစာရင်း ပုံစံ(၁၇)ဖြင့် ပြုစုရမည်၊

(ခ) ပုံစံ(၁၇)စာရင်းတွင် ယခင်နှစ်က ငါးဖမ်းကိရိယာလိုင်စင်ဖြင့် ဆက်လက် လုပ်ကိုင် လိုသူများပါဝင်ခြင်း ရှိ၊ မရှိကိုလည်းကောင်း၊ လျှောက်ထားသည့် ငါးဖမ်းကိရိယာအမျိုးအစား၊ အတိုင်းအတာ မှန်၊ မမှန်ကိုလည်းကောင်း၊ လိုင်စင် လျှောက်ထားခြင်းမရှိဘဲ လုပ်ကိုင်နေသူများ ရှိ၊ မရှိကိုလည်းကောင်း ကျေးရွာများသို့ ကွင်းဆင်းစစ်ဆေးရမည်။

၄၂။ မြို့နယ်ဦးစီးဌာနမှူးသည် -

(က) ပုံစံ(၁၇)စာရင်းအရ လျှောက်ထားသူများထံမှ ငါးဖမ်းကိရိယာလိုင်စင်ခကို အပြေအကျေကောက်ခံပြီး ငါးဖမ်းကိရိယာ လိုင်စင်ပုံစံ(၁၈)ကိုထုတ်ပေး ရမည်၊

(ခ) အပိုခွဲ(က)အရ လိုင်စင်ထုတ်ပေးထားသူများ၏ အမည်စာရင်းကို ငါးဖမ်း ကိရိယာလိုင်စင်ထုတ်ပေးထားသူများစာရင်း ပုံစံ(၁၉)ဖြင့် လစဉ်ပြုစု၍ သက်ဆိုင်ရာငါးလုပ်ငန်းဦးစီးဌာနမှူးသို့ တင်ပြရမည်။

၄၃။ မြို့နယ်ဦးစီးဌာနမှူးသည် -

(က) နည်းဥပဒေ ၄၂ (က)အရ ငါးဖမ်းကိရိယာလိုင်စင်ခ ကောက်ခံရာတွင်-

(၁) ငါးဖမ်းကိရိယာ အမျိုးအစားအလိုက် သတ်မှတ်ထားသည့် နှုန်းထား အတိုင်းကောက်ခံရမည်။

- (၂) ငါးဖမ်းကိရိယာ အမျိုးအစားအလိုက် သတ်မှတ်ထားသည့် နှုန်းထား နှင့်အကျိုးမဝင်သော ငါးဖမ်းကိရိယာကို အနီးစပ်ဆုံးတူညီသည့် ငါးဖမ်းကိရိယာ၏ သတ်မှတ်နှုန်းထားအတိုင်း ကောက်ခံရမည်။
- (၃) ငါးဖမ်းကိရိယာတစ်ခုသည် ဌာန၏ခွင့်ပြုချက်ဖြင့် နည်းမျိုးစုံပြောင်းလဲ အသုံးပြုနိုင်ပါက အမြင့်ဆုံးပေးဆောင်ရမည့် ငါးဖမ်းကိရိယာနှုန်းထား ဖြင့် ကောက်ခံရမည်။

(ခ) နည်းဥပဒေခွဲ(က)အရ ကောက်ခံရရှိသော ငါးဖမ်းကိရိယာလိုင်စင်ခများကို နေ့ချင်း ပြီး မပေးသွင်းနိုင်ပါက အနီးဆုံးဘဏ်ဖွင့်ရက်တွင် သက်ဆိုင်ရာဘဏ်သို့ ပေးသွင်း ရမည်။

၄၄။ ဦးစီးဌာနသည် ၅၀/-၊ ၁၀၀/-၊ ၂၀၀/-၊ ၅၀၀/-၊ ၁၀၀၀/- စသည့် သတ်မှတ်ထားသည့် တန်ဖိုးနှုန်းထားအတိုင်း ပုံနှိပ်ထားရှိသည့် ငါးဖမ်း ကိရိယာလိုင်စင် ပုံစံ(၁၈)ကို အသုံးပြုရမည်။

၄၅။ မြို့နယ်ဦးစီးဌာနမှူးသည် -

- (က) ငါးဖမ်းကိရိယာလိုင်စင်ထုတ်ပေးရာတွင် လိုင်စင်ခကို နည်းဥပဒေ ၄၂(က) အရ လိုင်စင်ပုံစံတစ်ခု၏ တန်ဖိုးငွေဖြင့် မလုံလောက်လျှင် ယင်းလိုင်စင်ခ တန်ဖိုးငွေ ပြည့်မီအောင်လိုင်စင်ပုံစံများကို ပူးတွဲ၍ အသုံးပြုနိုင်သည်။
- (ခ) နည်းဥပဒေခွဲ(က)အရ လိုင်စင်ပုံစံကို တစ်ခုထက်ပို၍ အသုံးပြုပါကပူးတွဲ ထုတ်ပေးသည့် လိုင်စင်ပုံစံတွင် အချက်အလက်များကို ထပ်မံရေးသွင်းရန် မလိုဘဲ ပူးတွဲဟု လိုင်စင်တန်ဖိုးကိုဖော်ပြ၍ လက်မှတ်ရေးထိုးပေးရမည်။
- (ဂ) ငါးဖမ်းကိရိယာလိုင်စင်ရရှိသူသည် လိုင်စင်ရရှိထားသော ငါးဖမ်းကိရိယာ အမျိုးအစားမှအပ ဦးစီးဌာန၏ ခွင့်ပြုချက်ဖြင့် အခြားငါးဖမ်းကိရိယာအမျိုး အစားကို အသုံးပြုလျှင် ယင်းငါးဖမ်းကိရိယာအတွက် လိုင်စင်ခကို ထပ်မံ ကောက်ခံရမည်။

၄၆။ တိုင်းဒေသကြီးဦးစီးဌာနမှူးသည် ငါးဖမ်းကိရိယာလိုင်စင်ပုံစံများကို အမျိုးအစားအလိုက် စာရင်းပြုစုပြီး မြို့နယ်ဦးစီးမှူးများအား ထုတ်ပေးရမည်။ စာရင်းမိတ္တူတစ်စောင်ကို ခရိုင်ဦးစီးဌာနမှူးထံ ပေးပို့ရမည်။

၄၇။ မြို့နယ်ဦးစီးဌာနမှူးသည် -

- (က) ငါးဖမ်းကိရိယာလိုင်စင်ပုံစံသုံးစွဲမှုစာရင်းများကို ငါးဖမ်းကိရိယာ လိုင်စင်အရ အသုံးမှတ်ပုံတင်ပုံစံ(၂၀)ဖြင့် စနစ်တကျထိန်းသိမ်း ထားရမည်။
- (ခ) ငါးဖမ်းကိရိယာလိုင်စင်ထုတ်ပေးသည့်အခါ ငါးဖမ်းကိရိယာလိုင်စင် ထုတ်ပေး ထားရှိမှု မှတ်ပုံတင်ပုံစံ(၂၁)တွင် အချက်အလက်များကို ပြည့်စုံစွာရေးသွင်း ဖော်ပြပြီးထိန်းသိမ်းထားရမည်။

၄၈။ မြို့နယ်ဦးစီးဌာနမှူးသည် လကုန်သည့်အခါ ငါးဖမ်းကိရိယာ လိုင်စင် လချုပ်စာရင်း ပုံစံ(၂၂) ကိုပြုစု၍ သက်ဆိုင်ရာငါးလုပ်ငန်းဦးစီးဌာနသို့ လစဉ်တင်ပြရမည်။

၄၉။ ခရိုင်ဦးစီးဌာနမှူးသည် -

- (က) ယခင်လချုပ်စာရင်းမှ လက်ကျန်အဖြစ်ဖော်ပြထားသည့် ငွေများနှင့် လက်ခံရရှိသည့်လချုပ်စာရင်းတွင် ဖော်ပြထားသော စာရင်းဖွင့်လက်ကျန်ငွေများ၊ ကောက်ခံရရှိငွေများကိုက်ညီမှန်ကန်မှု ရှိ၊ မရှိ စစ်ဆေးရမည်၊
- (ခ) လချုပ်စာရင်းတွင် ဖော်ပြထားသော လိုင်စင်ပုံစံစာရင်းနှင့် တိုင်းဒေသကြီး ဦးစီးဌာနမှူးရုံးမှ ပေးပို့ထားသော လိုင်စင်ပုံစံများကိုက်ညီမှန်ကန်မှု ရှိ၊ မရှိ စစ်ဆေးရမည်၊
- (ဂ) လိုင်စင်ခများဘဏ်သို့ ပေးသွင်းခြင်း ရှိ၊ မရှိ၊ တိုင်းဒေသကြီး ဦးစီးဌာနမှူးရုံးရှိ စာရင်းနှင့် တိုက်ဆိုင်စစ်ဆေးရမည်၊
- (ဃ) သက်ဆိုင်ရာမြို့နယ်ဦးစီးဌာနမှူးရုံး၏ လချုပ်စာရင်း၌ ဖော်ပြထားသည့် ထုတ်ပေးထားသော လိုင်စင်ပုံစံအမျိုးအစားအလိုက် တန်ဖိုးသင့်ငွေကိုလည်းကောင်း၊ ဘဏ်သို့ပေးသွင်းပြီးသည့်ငွေကိုလည်းကောင်း၊ တိုင်းဒေသကြီးဦးစီးဌာနမှူးရုံးနှင့် သက်ဆိုင်ရာမြို့နယ်ဦးစီးဌာနမှူးရုံး၏ မှတ်ပုံတင်စာအုပ်တွင် မှတ်တမ်းပြုစုထားရမည်။

**အခန်း(၈)
မိတ္တူလျှောက်ထားခြင်း**

၅၀။ ငါးလုပ်ငန်းလုပ်ကိုင်ခွင့်ရရှိသူသည် မိမိ၏အငှားဂရန်၊ တင်ဒါလိုင်စင် သို့မဟုတ် ငါးဖမ်းကိရိယာလိုင်စင်ပျောက်ဆုံးပါက ယင်းသို့ပျောက်ဆုံးသည့်နေ့မှ ရက်ပေါင်း (၃၀)အတွင်း မိတ္တူရရှိရန် သက်ဆိုင်ရာဦးစီးဌာနမှူးထံ လျှောက်ထားလျှင် -

- (က) သက်ဆိုင်ရာဦးစီးဌာနမှူးသည် လျှောက်လွှာကို လက်ခံ၍ စိစစ်ပြီးမှန်ကန်ပါက အငှားဂရန်အတွက် ဒဏ်ကြေးငွေ၅၀၀၀/- (ငါးထောင်ကျပ်)ကိုလည်းကောင်း၊ တင်ဒါလိုင်စင်အတွက် ဒဏ်ကြေးငွေ၃၀၀၀/- (သုံးထောင်ကျပ်) ကိုလည်းကောင်း၊ ငါးဖမ်းကိရိယာလိုင်စင်အတွက် ဒဏ်ကြေးငွေ ၁၀၀၀/- (တစ်ထောင်ကျပ်) ကိုလည်းကောင်း ပေးသွင်းစေ၍ သက်ဆိုင်ရာ မိတ္တူကိုထုတ်ပေးရမည်၊
- (ခ) ငါးလုပ်ငန်းလုပ်ကိုင်ခွင့်ရရှိသူသည် မိတ္တူ ရရှိပြီးနောက် မိမိပျောက်ဆုံးသည့် မူရင်းကိုပြန်လည်တွေ့ရှိလျှင် မိတ္တူကို သက်ဆိုင်ရာဦးစီးမှူးထံ ပြန်လည် အပ်နှံရမည်။

**အခန်း(၉)
ဝန်ကြီး၏ တာဝန်နှင့်လုပ်ပိုင်ခွင့်များ**

၅၁။ ဝန်ကြီးသည် နည်းဥပဒေ ၁၆ (ဃ) နှင့် နည်းဥပဒေ ၃၈ (ခ)အရ ရောင်းချ၍ မရနိုင်သော ဂရန်အင်း သို့မဟုတ် တင်ဒါငါးဖမ်းကွက်ကို ပိတ်သိမ်းခွင့်ပြုရန် သို့မဟုတ် လိုအပ်သော ညွှန်ကြားချက်များချမှတ်နိုင်ရန် တိုင်းဒေသကြီးဦးစီးဌာနမှူးမှ တင်ပြလာသည့်ကိစ္စအား စိစစ်ပြီး ငါးဖမ်းရာသီအတွက် ပိတ်သိမ်းခွင့်ပြုခြင်း၊ ငါးဖမ်းကိရိယာလိုင်စင်ဖြင့် လုပ်ကိုင်ခွင့်ပြုခြင်း၊ သင့်လျော်သော ဈေးနှုန်းပြင်ဆင်သတ်မှတ်၍ ရောင်းချခြင်း သို့မဟုတ် လိုအပ်သောညွှန်ကြားချက်များ ချမှတ်ခြင်းတို့ကို အစိုးရအဖွဲ့၏ သဘောတူညီချက်ကို ရယူ၍ ပြုလုပ်နိုင်သည်။

၅၂။ ဝန်ကြီးသည် ငါးလုပ်ငန်းလုပ်ကိုင်ခွင့်ရရှိသူတစ်ဦးက ဥပဒေပါ ပြဋ္ဌာန်း ချက်တစ်ရပ်ရပ်ကို ဖောက်ဖျက်ကျူးလွန်သဖြင့် ဥပဒေပုဒ်မ ၇၁ အရ အရေးယူသည့်ကိစ္စတွင် အောက်ပါအတိုင်း ဆောင်ရွက်နိုင်သည်-

- (က) မည်သည့် အငှားဂရန် သို့မဟုတ် တင်ဒါလိုင်စင်၊ လိုင်စင်ကိုမဆို ဆိုင်းငံ့ခြင်းဖြင့် အရေးယူသည့်ကိစ္စတွင် ငါးဖမ်းရာသီမကုန်ဆုံးသေးပါက သက်ဆိုင်ရာအငှားဂရန် ရရှိသူ သို့မဟုတ် တင်ဒါလိုင်စင်ရရှိသူ၏ တာဝန်ဖြင့် ရေချိုငါးဖမ်းကွက်အား ထိန်းသိမ်းစောင့်ရှောက်နိုင်ရန် တိုင်းဒေသကြီးဦးစီးဌာနမှူးနှင့် သက်ဆိုင်ရာဦးစီးဌာနမှူးအား ညွှန်ကြားနိုင်သည်။
- (ခ) မည်သည့်အငှားဂရန် သို့မဟုတ် တင်ဒါလိုင်စင်၊ လိုင်စင်ကိုမဆို ရုပ်သိမ်းခြင်း သို့မဟုတ် ပယ်ဖျက်ခြင်းဖြင့် အရေးယူဆောင်ရွက်သည့်ကိစ္စတွင် ငါးဖမ်းရာသီမကုန်ဆုံးသေးပါက ကျန် ရှိသည့် ငါးဖမ်းရာသီအတွက် ထပ်မံအငှားချထားနိုင်ရန် တိုင်းဒေသကြီးဦးစီးဌာနမှူးနှင့် သက်ဆိုင်ရာဦးစီးဌာနမှူးအား ညွှန်ကြားနိုင်သည်။

၅၃။ ဝန်ကြီးသည် တိုင်းဒေသကြီးဦးစီးဌာနမှူး၏ တင်ပြချက်အပေါ် ဥပဒေ ပုဒ်မ-၃၉၊ (က)အရ အစိုးရအဖွဲ့၏သဘောတူညီချက်ဖြင့် ငါးလုပ်ငန်းဆိုင်ရာသုတေသနလုပ်ငန်းများ၊ တိုင်းရင်းငါးမျိုးစိတ်များ ထိန်းသိမ်းခြင်းဆိုင်ရာကိစ္စများ ဆောင်ရွက်နိုင်ရန် သင့်လျော်သော ဂရန်အင်းတစ်ခုခုကို (၅)နှစ်ထက် မပိုသော ကာလအတွက် ခရိုင်တစ်ခုလျှင် တစ်အင်းထက်မပိုစေဘဲ သုတေသနအင်းအဖြစ် အောက်ပါအတိုင်းသတ်မှတ်ပေးနိုင်သည်-

- (က) အင်းခွန်ကင်းလွတ်ခွင့်ပြုသော သုတေသနအင်း၊
- (ခ) အင်းခွန်ကင်းလွတ်ခွင့်မပြုသော သုတေသနအင်း။

၅၄။ ဝန်ကြီးသည် အစိုးရအဖွဲ့၏ သဘောတူညီချက်ဖြင့် ရေချိုငါးလုပ်ငန်းဖွံ့ဖြိုးတိုးတက်ရေးနှင့် ရေနေသယံဇာတထိန်းသိမ်းရေးတို့အတွက် ဥပဒေပုဒ်မ-၄၄ (က)အရ အောက်ဖော်ပြပါပုဂ္ဂိုလ်များ ပါဝင်သော ရေနေသယံဇာတထိန်းသိမ်းရေးလုပ်ငန်းကော်မတီအဆင့်ဆင့်ကို ဖွဲ့စည်းဆောင်ရွက်နိုင်သည်-

- (က) ခရိုင်/ မြို့နယ် အုပ်ချုပ်ရေးမှူး ဥက္ကဋ္ဌ
- (ခ) ခရိုင်/ မြို့နယ် ရဲတပ်ဖွဲ့မှူး အဖွဲ့ဝင်

- (ဂ) ခရိုင်/ မြို့နယ် စိုက်ပျိုးရေးဦးစီးဌာနမှူး အဖွဲ့ဝင်
- (ဃ) ခရိုင်/မြို့နယ် လယ်ယာမြေစီမံခန့်ခွဲရေးနှင့်စာရင်းအင်းဦးစီးဌာနမှူး အဖွဲ့ဝင်
- (င) ခရိုင်/ မြို့နယ် ငါးလုပ်ငန်းဦးစီးဌာနမှူး အတွင်းရေးမှူး

၅၅။ ဝန်ကြီးသည် ဤဥပဒေအရ မိမိအား အပ်နှင်းထားသော တာဝန်နှင့် လုပ်ပိုင်ခွင့်များကို တိုင်းဒေသကြီးဦးစီးဌာနမှူးအား လွှဲအပ်ဆောင်ရွက်စေနိုင်သည်။

၅၆။ ဝန်ကြီးသည် ငါးလုပ်ငန်းဦးစီးဌာန၊ ငါးလုပ်ငန်းစခန်းများဖွံ့ဖြိုးတိုးတက်စေရန်၊ ငါးလုပ်ငန်း သုတေသနလုပ်ငန်းများကို ကျယ်ပြန့်စွာဆောင်ရွက်နိုင်ရန်နှင့် အင်းငါးထုတ်လုပ်မှု တိုးတက်စေရန်တို့ အတွက် တိုင်းဒေသကြီးဦးစီးဌာနမှူး၏ တင်ပြချက်အရ အင်းဂရန်များမှ ရရှိအခွန်ငွေ၏ သင့်လျော်သော ရာခိုင်နှုန်းကို ငါးသားပေါက်နှင့် ဒေသတွင်းတိုင်းရင်းမျိုးငါးများ ဝယ်ယူရန် သတ်မှတ်ခွင့်ပြုနိုင်သည်။

အခန်း(၁၀)

တိုင်းဒေသကြီးဦးစီးဌာနမှူး၏ တာဝန်နှင့်လုပ်ပိုင်ခွင့်များ

၅၇။ တိုင်းဒေသကြီးဦးစီးဌာနမှူးသည် ဥပဒေပုဒ်မ-၅၂ အရ ဝန်ကြီး၏ သဘောတူညီချက်ဖြင့် အောက်ပါအတိုင်း ဆောင်ရွက်နိုင်သည် -

- (က) အငှားဂရန်ရရှိသူ၏ တာဝန်နှင့် ဆောင်ရွက်ပိုင်ခွင့်များ၊ တင်ဒါလိုင်စင်ရရှိသူ၏ တာဝန်နှင့် ဆောင်ရွက်ပိုင်ခွင့်များ၊ ငါးဖမ်းကိရိယာလိုင်စင်ရရှိသူ၏ တာဝန်နှင့် ဆောင်ရွက်ပိုင်ခွင့်များအား သတ်မှတ်ထုတ်ပြန်ပေးရမည် ၊
- (ခ) ရေချိုငါးလုပ်ငန်းရေပြင်အမျိုးအစား အသစ်သတ်မှတ်ခြင်း သို့မဟုတ် ပြောင်းလဲ သတ်မှတ်ခြင်းပြုရန်အတွက် ဝန်ကြီးထံတင်ပြဆောင်ရွက်ရမည်၊
- (ဂ) ရေချိုငါးလုပ်ငန်းရေပြင်အမျိုးအစား အသစ်သတ်မှတ်ခြင်း သို့မဟုတ် ပြောင်းလဲ သတ်မှတ်ခြင်းပြုရာတွင် အသစ်သတ်မှတ်သည့် သို့မဟုတ် ပြောင်းလဲသတ်မှတ် သည့်ဧရိယာကို တစ်ပါတည်းသတ်မှတ်ပေးရမည်၊
- (ဃ) ရေချိုငါးလုပ်ငန်းရေပြင်အမျိုးအစား ပြောင်းလဲသတ်မှတ်ရာတွင် ငါးလုပ်ငန်း လုပ်ကိုင်ခွင့်ပြုထားသည့် အချိန်ကာလ ကျော်လွန်ပြီးမှသာ ပြောင်းလဲသတ်မှတ် ရမည်၊
- (င) ရေချိုငါးလုပ်ငန်းရေပြင် အမျိုးအစားအဖြစ်မှ ပယ်ဖျက်ရာတွင် ပယ်ဖျက်သည့် ဧရိယာကို တစ်ပါတည်းသတ်မှတ်ပေးရမည်။

၅၈။ တိုင်းဒေသကြီးဦးစီးဌာနမှူးသည် ငါးလုပ်ငန်းလုပ်ကိုင်ခွင့်ရရှိသူတစ်ဦးက ဥပဒေပါပြဋ္ဌာန်း ချက်တစ်ရပ်ရပ်ကို ဖောက်ဖျက်ကျူးလွန်သဖြင့် ဥပဒေပုဒ်မ ၅၅ (က)အရ အရေးယူသည့် ကိစ္စတွင် ဝန်ကြီး၏ သဘောတူညီချက်ဖြင့် အောက်ပါအတိုင်း ဆောင်ရွက်နိုင်သည်-

- (က) ပြစ်ဒဏ်တစ်ရပ်ရပ် ချမှတ်ခြင်းမပြုမီ ငါးဖမ်းရေယာဉ်နှင့် ငါးဖမ်းကိရိယာများကို

ထိန်းသိမ်းခွင့်ပြုရန် သို့မဟုတ် လုပ်ငန်းကို ဆက်လက်လုပ်ကိုင်ခွင့်ပြုရန် ပိုင်ရှင် သို့မဟုတ် ငါးလုပ်ငန်းလုပ်ကိုင်ခွင့်ရရှိသူက လျှောက်ထားလာပါက စိစစ်ခွင့် ပြုခြင်း၊ ယင်းသို့ခွင့်ပြုပါက ခံဝန်ငွေပမာဏနှင့် ပေးသွင်းရမည့်နေရာဒေသ သတ်မှတ်ပေးခြင်း၊

- (ခ) ခံဝန်ငွေပေးသွင်းပြီးပါက ငါးဖမ်းရေယာဉ်နှင့် ငါးဖမ်းကိရိယာများကိုလျှောက် ထားသူအား ပြန်လည်ပေးအပ်ထားခြင်း သို့မဟုတ် လုပ်ငန်းကို ပြန်လည် လုပ်ကိုင်ခွင့်ပြုခြင်း။

၅၉။ တိုင်းဒေသကြီးဦးစီးဌာနမှူးသည် ငါးလုပ်ငန်းလုပ်ကိုင်ခွင့်ရရှိသူတစ်ဦးက ဥပဒေပါပြဋ္ဌာန်း ချက်တစ်ရပ်ရပ်ကို ဖောက်ဖျက်ကျူးလွန်သဖြင့် ဥပဒေပုဒ်မ ၅၅ (ဂ)အရ အရေးယူသည့်ကိစ္စတွင် ဝန်ကြီး၏ သဘောတူညီချက်ဖြင့် အောက်ပါအတိုင်း ဆောင်ရွက်နိုင်သည်-

- (က) ငါးဖမ်းရေယာဉ်၊ ငါးဖမ်းကိရိယာနှင့် အခြားသက်သေခံပစ္စည်းများကို သင့်လျော် သောဒဏ်ကြေးပေးဆောင်စေပြီး ပိုင်ရှင် သို့မဟုတ် ငါးလုပ်ငန်းလုပ်ကိုင်ခွင့် ရရှိသူအား ပြန်လည်ရွေးယူခွင့်ပြုခြင်း၊
- (ခ) နည်းဥပဒေ ခွဲ(က)အရ ပေးသွင်းရန်ရှိသည့် ဒဏ်ကြေးနှင့် အခြားကျသင့် ငွေများကို သတ်မှတ်သည့်ရက်အတွင်း ပေးဆောင်ရန် ညွှန်ကြားခြင်း၊
- (ဂ) နည်းဥပဒေခွဲ(ခ)အရ ပေးဆောင်ရန်ရှိသည့် ဒဏ်ကြေးနှင့် အခြားကျသင့်ငွေ များကို ပေးဆောင်ရန်ပျက်ကွက်ပါက အငှားဂရန် သို့မဟုတ် တင်ဒါလိုင်စင်ကို ယာယီ ဆိုင်းငံ့ခြင်း၊
- (ဃ) နည်းဥပဒေခွဲ(ခ)အရ ပေးဆောင်ရန်ရှိသည့် ဒဏ်ကြေးနှင့် အခြားကျသင့်ငွေ များကို သတ်မှတ်သည့်ရက်ကျော်လွန်ပြီးမှ ပေးသွင်းပါက ရက်လွန်ကြေးကို ထပ်မံပေး ဆောင်စေခြင်း၊
- (င) ပိုင်ရှင် သို့မဟုတ် ငါးလုပ်ငန်းလုပ်ကိုင်ခွင့်ရရှိသူက ဒဏ်ကြေးပေးသွင်းခြင်း မပြု သည့်အပြင် အယူခံဝင်ရောက်ခြင်းလည်းမရှိပါက အငှားဂရန် သို့မဟုတ် တင်ဒါ လိုင်စင်ကို ပယ်ဖျက်ခြင်း၊ သက်ဆိုင်ရာဂရန်အင်း သို့မဟုတ် တင်ဒါငါးဖမ်းကွက် ကို ၎င်း၏တာဝန်ဖြင့် ထပ်မံအငှားချထားခြင်း၊
- (စ) ပိုင်ရှင် သို့မဟုတ် ငါးလုပ်ငန်း လုပ်ကိုင်ခွင့်ရရှိသူက အယူခံဝင်ရောက်လျှင် အယူခံတွင်ချမှတ်သည့်အမိန့်အတိုင်း ဆောင်ရွက်ခြင်း။

၆၀။ တိုင်းဒေသကြီးဦးစီးဌာနမှူးသည် ငါးလုပ်ငန်းလုပ်ကိုင်ခြင်းနှင့် စပ်လျဉ်း၍ အောက်ပါတို့ကို ဆောင်ရွက်ရမည် -

- (က) ရေချိုငါးလုပ်ငန်းရေပြင်မှ ငါးထုတ်လုပ်မှု ပိုမိုတိုးတက်လာစေရန် ဆောင်ရွက်ခြင်း၊
- (ခ) ငါးမျိုးပြုန်းတီးမှုကို ကာကွယ်တားဆီးရန်နှင့် ငါးဖမ်းခြင်းကိစ္စများကို ကြီးကြပ် ထိန်းသိမ်းရန်ဆောင်ရွက်ခြင်း၊
- (ဂ) ငါးများနေထိုင်ကျက်စားသည့် သဘာဝပတ်ဝန်းကျင်အခြေအနေများ မပျက်စီး

မပြုန်းတီးစေရန်အစီအမံများ ချမှတ်ဆောင်ရွက်ခြင်း၊

- (ဃ) ရေချိုငါးလုပ်ငန်းရေးပြင်များ ညစ်ညမ်းမှုမရှိစေရန်နှင့် ပျက်စီးခြင်းမှကာကွယ်ရန် တို့ကို စီမံချက်ရေးဆွဲပြီးအကောင်အထည်ဖော် ဆောင်ရွက်ခြင်း။

၆၁။ တိုင်းဒေသကြီးဦးစီးဌာနများသည် ဥပဒေနှင့် ဤနည်းဥပဒေများအရ မိမိအား အပ်နှင်း ထားသော ငါးလုပ်ငန်းလုပ်ကိုင်ခွင့်နှင့် သက်ဆိုင်သည့် လုပ်ပိုင်ခွင့်များကို မိမိလက်အောက်ရှိ ဦးစီးဌာနများ တစ်ဦးဦးကိုဖြစ်စေ၊ ပြန်တမ်းဝင်အရာရှိ တစ်ဦးဦးကိုဖြစ်စေ လွှဲအပ်ဆောင်ရွက်စေနိုင်သည်။

၆၂။ တိုင်းဒေသကြီးဦးစီးဌာနများသည် ငါးလုပ်ငန်းလုပ်ကိုင်ခွင့်ရရှိသူတစ်ဦးက ဥပဒေပါပြဋ္ဌာန်း ချက်တစ်ရပ်ရပ်ကို ဖောက်ဖျက်ကျူးလွန်သဖြင့် ဥပဒေပုဒ်မ ၅၅ (က)အရ အရေးယူသည့်ကိစ္စတွင် အောက်ပါအတိုင်း ဆောင်ရွက်နိုင်သည်-

- (က) ဥပဒေပုဒ်မ၆၄ အရ တရားရုံးသို့ တရားစွဲဆိုသည့် ပြစ်မှုနှင့်စပ်လျဉ်း၍ သိမ်းဆည်းရမိသော သက်သေခံပစ္စည်းများအား မည်ကဲ့သို့စီမံထားသည်ကို စာရွက်စာတမ်း၊ ဓာတ်ပုံအထောက်အထားများဖြင့် ခရိုင်/မြို့နယ်ဦးစီးမှူးများအား တင်ပြစေခြင်း၊
- (ခ) ပြည်သူ့ဘဏ္ဍာအဖြစ်သိမ်းယူပြီးသော ယာဉ်များ၊ ငါးဖမ်းကိရိယာများ၊ ငါးများ နှင့် အခြားသက်သေခံပစ္စည်းများကို ခရိုင်ဦးစီးမှူးဦးဆောင်သော လေလံတင် ရောင်းချရေးအဖွဲ့ ဖွဲ့စည်းပြီး အတည်ပြုသတ်မှတ်ထားသည့် ကြမ်းခင်းဈေးနှုန်း ဖြင့် လေလံတင်ရောင်းချစေခြင်း၊ မီးရှို့ဖျက်ဆီးစေခြင်း၊
- (ဂ) လေလံတင်ရောင်းရငွေကို ဘဏ်သို့ ပေးသွင်းစေခြင်း။

၆၃။ တိုင်းဒေသကြီးဦးစီးဌာနများသည် ငါးလုပ်ငန်းလုပ်ကိုင်ခွင့်ရရှိသူ တစ်ဦးဦးက ဥပဒေပါ ပြဋ္ဌာန်းချက်တစ်ရပ်ရပ်ကို ဖောက်ဖျက်ကျူးလွန်သဖြင့် ဥပဒေပုဒ်မ ၅၅ (ဂ)အရ အရေးယူသည့်ကိစ္စတွင် သတ်မှတ်ဒဏ်ကြေးငွေအား ဝန်ကြီး၏ အတည်ပြုချက်ဖြင့် သတ်မှတ်ရမည်။

၆၄။ တိုင်းဒေသကြီးဦးစီးဌာနများသည် ရောင်းချ၍မရနိုင်သော ဂရန်အင်း သို့မဟုတ် တင်ဒါ ငါးဖမ်းကွက်ကို ပိတ်သိမ်းခွင့်ပြုရန်၊ လိုအပ်သော ညွှန်ကြားချက်များ ချမှတ်နိုင်ရန်အတွက် တင်ပြ လာသည့်ကိစ္စတွင် အောက်ပါအချက်များအပေါ် အခြေခံ၍ စိစစ်ပြီး တင်ပြသည့် ငါးဖမ်းရာသီအတွက် ပိတ်သိမ်းခွင့်ပြုခြင်း၊ ငါးဖမ်းကိရိယာလိုင်စင်ဖြင့် လုပ်ကိုင်ခွင့်ပြုခြင်း၊ သင့်လျော်သော ဈေးနှုန်းပြင်ဆင် သတ်မှတ်၍ ရောင်းချခြင်း သို့မဟုတ် လိုအပ်သော ညွှန်ကြားချက်များချမှတ်ခြင်းတို့ကို ဝန်ကြီး၏ သဘော တူညီချက်ဖြင့် ပြုလုပ်နိုင်သည်-

- (က) ရာသီဥတုအခြေအနေ၊
- (ခ) ဂရန်အင်း သို့မဟုတ် တင်ဒါငါးဖမ်းကွက်အခြေအနေ၊
- (ဂ) ငါးလုပ်ငန်းလုပ်ကိုင်ရန်ကျန်ရှိသည့် ကာလ၊
- (ဃ) လွန်ခဲ့သော ၅ နှစ်ဈေးနှုန်း၊ ပျမ်းမျှဈေးနှုန်း၊ ယခင်နှစ်ဈေးနှုန်း၊ ယခုနှစ်ဈေးနှုန်း။

၆၅။ တိုင်းဒေသကြီးဦးစီးဌာနမှူးသည် ငါးလုပ်ငန်းရေရှည်တည်တံ့ရေးလုပ်ငန်း၊ သုတေသန လုပ်ငန်းများဆောင်ရွက်ရာတွင် လိုအပ်သော အသုံးစရိတ်များကို ဘဏ္ဍာရေးစည်းမျဉ်းနှင့်အညီ ဦးစီး ဌာန၏ ဘဏ္ဍာငွေအရ၊ အသုံးစာရင်းတွင် ထည့်သွင်းတောင်းခံရန် အောက်ပါအတိုင်း ဆောင်ရွက်ရမည်-

- (က) သဘာဝရေပြင်သို့ငါးသယံဇာတတိုးပွားရေးအတွက် ငါးမျိုးစိုက်ထည့်ခြင်း၊
- (ခ) ရေနေသယံဇာတထိန်းသိမ်းရေး လုပ်ငန်းများအတွက် ကွင်းဆင်းစစ်ဆေးခြင်း၊ ဟောပြောခြင်း၊ လက်ကမ်းစာစောင်များဝေငှခြင်း၊ ပညာပေးကြော်ငြာပို့စတာများ ပြုလုပ်ခြင်း၊
- (ဂ) သားငါးထုတ်လုပ်မှုတိုးတက်မြှင့်တင်ရေးအတွက် သုတေသနဆောင်ရွက်ခြင်း၊
- (ဃ) ငါးလုပ်ငန်းဖွံ့ဖြိုးတိုးတက်ရေးအတွက် ပညာပေးသင်တန်းများ ဆောင်ရွက်ခြင်း၊
- (င) ငါးလုပ်ငန်းကဏ္ဍဖွံ့ဖြိုးတိုးတက်စေရေးအတွက် လုပ်ငန်းများဆောင်ရွက်ခြင်း။

၆၆။ တိုင်းဒေသကြီးဦးစီးဌာနမှူးသည် ငါးလုပ်ငန်းဦးစီးဌာန၊ ငါးလုပ်ငန်းစခန်းများ ဖွံ့ဖြိုး တိုးတက်စေရန်၊ ငါးလုပ်ငန်းသုတေသနလုပ်ငန်းများကို ကျယ်ပြန့်စွာဆောင်ရွက်နိုင်ရန်နှင့် အင်းငါးထုတ် လုပ်မှုတိုးတက်စေရန်တို့အတွက် အင်းဂရန်များမှရရှိအခွန်ငွေ၏ သင့်လျော်သော ရာခိုင်နှုန်းကို ငါးသား ပေါက်နှင့် ဒေသတွင်းတိုင်းရင်းမျိုးငါးများ ဝယ်ယူရန် ဝန်ကြီး၏ သဘောတူညီချက်ဖြင့် ဆောင်ရွက်ရမည်။

၆၇။ တိုင်းဒေသကြီးဦးစီးဌာနမှူးသည် ဥပဒေပုဒ်မ ၅၂ (ဂ)အရ ဝန်ကြီး၏ သဘောတူညီ ချက်ဖြင့် အောက်ဖော်ပြပါအချက်များကြောင့် (၅)နှစ်ဆက်တိုက် တင်ဒါရောင်းချ၍ မရသော တင်ဒါ ချက်များကို တင်ဒါချက်စာရင်းမှ ပယ်ဖျက်၍ လိုင်စင်ဖြင့်လုပ်ကိုင်ခွင့်ပြုသော ငါးလုပ်ငန်းရေပြင် သို့မဟုတ် ဘုံငါးဖမ်းကွက်အဖြစ် သတ်မှတ်နိုင်သည်-

- (က) တင်ဒါချက်နေရာ ပျက်စီးခြင်း၊
- (ခ) ရေစီးရေလာပြောင်းလဲမှုကြောင့် ငါးအထိအမိနည်းပါးခြင်း၊
- (ဂ) ပတ်ဝန်းကျင်လယ်သမားများ၊ ရေလုပ်သားများနှင့် ပြဿနာဖြစ်ပွားခြင်း၊
- (ဃ) (၅)နှစ်ဆက်တိုက် ဆွဲဝယ်လုပ်ကိုင်သူမရှိခြင်း။

၆၈။ တိုင်းဒေသကြီးဦးစီးဌာနမှူးသည် သက်ဆိုင်ရာမြို့နယ်/ ခရိုင်ဦးစီးဌာနမှူးတို့က ဥပဒေပုဒ်မ ၃၅အရ ရက်တိုးငါးဖမ်းဆီးခွင့် တင်ပြမှုအပေါ်စိစစ်၍ ငါးရစ်ငါးသန်တားမြစ်ကာလမတိုင်မီအတွင်း တစ်ကြိမ်လျှင်(၁၅)ရက်ထက်မပိုသော ကာလအတွက် ဂရန်အင်း၏ ငါးဖမ်းဆီးရက်အား တိုးမြှင့်ခွင့်ပြု ပေးနိုင်သည်။

အခန်း(၁၁)

အငှားဂရန်ရရှိသူ၏ တာဝန်နှင့်ဆောင်ရွက်ပိုင်ခွင့်များ

၆၉။ အငှားဂရန်ရရှိသူ၏ တာဝန်များမှာ အောက်ပါအတိုင်းဖြစ်ပါသည်-

- (က) တောချသည်၊ မြင်းဝန်းသည်၊ အကယ်သည်၊ ဂျမ်း၊ အဝချုပ်သည် သို့မဟုတ် ဘဝန်းကို သတ်မှတ်ထားသည့် အင်းစည်းကမ်းချက်များနှင့် အညီ ဆောင်ရွက်ခြင်း၊
- (ခ) ဂရန်အင်းများ ငါးဖမ်းခွင့်ကုန်ဆုံးသောရက်ဖြစ်သည့် တပေါင်းလပြည့် နေ့အထိ သို့မဟုတ် တန်ခူးလပြည့်နေ့အထိ အင်းလုပ်ငန်းများ ပြီးဆုံးခြင်းမရှိပါက

ငါးလုပ်ငန်းဦးစီးဌာနသို့ ခိုင်လုံသော အကြောင်းပြချက်ဖြင့် ဂရန်အင်း၏ ငါးဖမ်းဆီးရက်တိုးမြှင့်ပေးရန် တင်ပြလျှောက်ထားခြင်း၊

- (ဂ) တိုင်းဒေသကြီးဦးစီးဌာနမှူး၏ ခွင့်ပြုချက်မရဘဲ တောချဆည်၊ အကယ်ဆည်၊ ဂျမ်း၊ အဝချုပ်ဆည် သို့မဟုတ် ဘဝန်းကို ဝါခေါင်လဆန်း(၁)ရက်နေ့ မတိုင်မီ ဆည်ချခြင်း၊ ငါးဖမ်းခြင်းမပြုရ။ သို့ရာတွင် ဖော်ပြပါဆည်များကို တန်ခူးလ ပြည့်ကျော်(၁)ရက်နေ့တွင် ဖယ်ရှားခြင်း၊
- (ဃ) တောချဆည်၊ မြင်းဝန်းဆည်၊ အကယ်ဆည်၊ ဂျမ်း၊ အဝချုပ်ဆည် လုပ်ကိုင် ရာတွင် ချောင်းမြောင်းများ၌ ဒေသခံပြည်သူများ၏ ဒေသသုံးရေယာဉ်များ သွားလာမှု အဆင်ပြေစေရေးအတွက် စီစဉ်ဆောင်ရွက်ပေးခြင်း၊
- (င) တောချဆည်၊ မြင်းဝန်းဆည်တို့ချထားသော အထက်ပိုင်းရှိ ဂရန်အင်းမှ ရေစီး ရေလာသည် အောက်ပိုင်းရှိ ဂရန်အင်းအတွင်း စီးဆင်းနေသဖြင့် ယင်းတို့ရေစီး ရေလာဆက်စပ်နေပါက အောက်ပိုင်းရှိ အငှားဂရန်ရရှိသူက မေတ္တာရပ်ခံလာ လျှင် အထက်ပိုင်းရှိ အငှားဂရန်ရရှိသူက အင်းစည်းကမ်းချက်ပေါ်မူတည်၍ တပေါင်းလပြည့်နေ့ သို့မဟုတ် တန်ခူးလပြည့်နေ့အထိ ဆည်များတားဆီး၍ ပိတ်ထားခြင်း၊
- (စ) အထက်ပိုင်းရှိ ဂရန်အင်းနှင့် အောက်ပိုင်းရှိ ဂရန်အင်းရေစီးရေလာဆက်စပ် နေပါက အထက်ပိုင်းမှ အောက်ပိုင်းသို့ လာသောငါးများကို ဖမ်းဆီးရန် အထက်ပိုင်းရှိ ဂရန်အင်းတွင် အဝချုပ်ဆည်ကို အသုံးပြုခွင့်မရှိခြင်း၊
- (ဆ) ဂရန်အင်းမှ သစ်ပင်၊ ငှက်၊ တိုင်နှင့် အမှိုက်စသည်တို့ကို နှစ်စဉ်တန်ခူးလပြည့် ကျော်(၁)ရက်နေ့မတိုင်မီ သစ်ပင်များကို မထိခိုက်စေဘဲ ရှင်းလင်းခြင်း၊
- (ဇ) ဦးစီးဌာန၏ ခွင့်ပြုချက်မရရှိဘဲ အောက်ဖော်ပြပါငါးဖမ်းကိရိယာဖြင့် ငါးဖမ်း ခြင်း သို့မဟုတ် အခြားနည်းလမ်းတစ်ရပ်ရပ်ကို အသုံးပြု၍ ငါးဖမ်းခြင်းမပြုရ-
 - (၁) ဆည်၊ တမံ၊ တာရိုးအမျိုးမျိုးဖြင့်လည်းကောင်း၊ ၎င်းအပြင် မြင်းဝန်းဆည် သို့မဟုတ် အခြားဆည်များတွင် ရေစီးရေလာကို အဟန့်အတားဖြစ်စေသော ဖျာ၊ ရှိုင်၊ ပလပ်စတစ်ပိတ်စ၊ ဇာပြာ ကဲ့သို့သော အလားတူပိုက်များကို ပိတ်ဆို့ခြင်း၊
 - (၂) ဆည်များတွင် အထက်ရေနှင့် အောက်ရေ၏ ထုထည်ပမာဏ ကွာခြားချက် (၆)လက်မထက် ပိုစေခြင်း၊
 - (၃) ပိုက်ကွက်ကြိုး တစ်လျှောက်တိုင်းတာလျှင် အထုံးတစ်ခုနှင့် တစ်ခု အကြား (၃/၄)လက်မအောက်လျော့သည့်ပိုက်များကို အသုံးပြုခြင်း၊
 - (၄) လျှပ်စစ်ဓာတ်ဖြင့် ငါးဖမ်းဆီးခြင်း၊ အဆိပ်အတောက်၊ ပေါက်ကွဲ စေတတ်သောပစ္စည်း၊ ဓာတုဗေဒပစ္စည်း သို့မဟုတ် ယင်းကဲ့သို့ အန္တရာယ်ဖြစ်စေတတ်သော အခြားပစ္စည်းများအသုံးပြု၍ ငါးဖမ်းခြင်း၊
- (ဈ) ဦးစီးဌာနက အခါအားလျော်စွာ ထုတ်ပြန်သည့် အမိန့်နှင့် ညွှန်ကြားချက်များကို လိုက်နာခြင်း။

အငှားဂရန်ရရှိသူ၏ ဆောင်ရွက်ပိုင်ခွင့်များမှာ အောက်ပါအတိုင်းဖြစ်သည်-

- (က) အငှားဂရန်ရရှိသူ ကွယ်လွန်ပါက ယင်းလုပ်ငန်းကို ဆက်လက်လုပ်ကိုင်မည့် အမွေစားအမွေခံ သို့မဟုတ် အမွေစားအမွေခံတို့၏ သဘောတူညီချက်ရရှိ သူက ရက်ပေါင်း(၃၀)အတွင်း သက်ဆိုင်ရာမြို့နယ်ဦးစီးဌာနမှူးမှ တစ်ဆင့် ခရိုင် ဦးစီးဌာနမှူးထံ ဆက်လက်လုပ်ကိုင်ခွင့်လျှောက်ထားခြင်း၊ အကယ်၍ တစ်ဦး ထက်ပို၍ လျှောက်ထားလျှင် ခရိုင်ဦးစီးဌာနမှူးက စိစစ်ပြီး တိုင်းဒေသကြီးဦးစီးဌာနမှူး၏ ခွင့်ပြုချက်နှင့်အညီ ဆက်လက်လုပ်ကိုင်ခွင့် ရှိခြင်း၊
- (ခ) တောချဆည်ဖြစ်ပါက လိုအပ်သောအရပ်၌ ချထားနိုင်ခြင်း၊ အကယ်ဆည်ဖြစ် ပါက အင်းနယ်နိမိတ်အတွင်း ဓလေ့ထုံးစံအတိုင်း ချထားနိုင်ခြင်း၊ မြင်းဝန်း ဆည်ဖြစ်ပါက ခွင့်ပြုချက်နှင့်အညီ ချထားခြင်း၊
- (ဂ) အထက်ဆည်နှင့် အောက်ဆည် ရေစီးရေလာ ဆက်စပ်မှုရှိနေပါက အထက် ဆည်၏ အင်းနယ်နိမိတ်အတွင်းရှိ နောက်ဆုံးဆည်ခြေရင်း ရေပြင်ကို အောက်ဆည် အငှားဂရန်ရရှိသူက ပိုင်ဆိုင်ခွင့်ရှိခြင်း၊
- (ဃ) တောချဆည်နှင့် မြင်းဝန်းဆည်ကို အထက်ပိုင်းရှိ အငှားဂရန်ရရှိသူက ပိတ်ဆို့ ထားရန် ပျက်ကွက်လျှင် အောက်ပိုင်းရှိအငှားဂရန်ရရှိသူက ပိတ်ဆို့ထား နိုင်ခြင်း၊
- (င) သီးသန့်အင်း၊ လိုင်စင်ဖြင့်လုပ်ကိုင်ခွင့်ပြုသော ရေချိုငါးလုပ်ငန်းရေပြင်နှင့် ဆက်စပ်နေသော ဂရန်အင်းတွင် အဝချုပ်ဆည်ကို တန်ခူးလပြည့်ကျော်(၁) ရက်နေ့အထိ အသုံးပြုခွင့်ရှိခြင်း၊
- (စ) မိမိဂရန်အင်းအတွင်း အဝချုပ်ဆည်ကို အသုံးပြုခွင့်ရှိသော်လည်း အောက်ပိုင်း ရှိဂရန်အင်းနှင့် ရေစီးရေလာဆက်စပ်နေပါက ဂရန်အင်းနှစ်ခုအကြား အမြဲတန်း တားဆီး၍ ပိတ်ထားသည့် ယင်းတန်းများချထားခြင်းကို ငါးလုပ်ငန်းဦးစီးဌာန၏ အထူးခွင့်ပြုချက်မရှိလျှင် မချရခြင်း၊
- (ဆ) ဂရန်အင်းများတွင် တောချဆည်နှင့် အဝချုပ်ဆည်များအပြင် အောက်ပါ ငါးဖမ်းကိရိယာများကို အသုံးပြုနိုင်ခြင်း-
 - (၁) ထောင်ချောက်များ၊
 - (၂) ဂျမ်းများ၊
 - (၃) ဘဝန်းများ၊
 - (၄) ပိုက်သီသော ကြိုးတစ်လျှောက်တိုင်းတာလျှင် အထုံးတစ်ခုနှင့်တစ်ခု အကြား ပိုက်ကွက်(၉/၄)လက်မအောက်မလျော့နည်းသည့်ပိုက်ကွန်များ၊
 - (၅) ဆောင်းများ၊
 - (၆) ငါးများချိတ်များ၊
 - (၇) ဝန်းခံဆည်များ၊
 - (၈) မြင်းဝန်းဆည်များ၊
- (ဇ) ဂရန်အင်းလုပ်ကိုင်ခွင့်ကို ဤနည်းဥပဒေများတွင် သီးခြားပြဋ္ဌာန်းထားခြင်း

မရှိလျှင် ဂရန်အင်းကို လွန်ခဲ့သော (၅)နှစ် ဆက်တိုက်လုပ်ကိုင်ခဲ့သော ဓလေ့ ထုံးစံနှင့်အညီ ဆောင်ရွက်နိုင်ခြင်း၊

- (ဈ) နိုင်ငံတော်၏ အကျိုးငှာလိုအပ်၍ အငှားဂရန်ဆိုင်ခွဲခြား သို့မဟုတ် ရုပ်သိမ်းခြင်းခံရလျှင် မိမိပေးသွင်းထားသည့် အင်းခွန်မှ ပြန်အမ်းငွေကို လျှောက်ထားနိုင်ခွင့်ရှိခြင်း။

၇၁။ အင်းလုပ်ကိုင်သူသည် အောက်ဖော်ပြပါအချက်များကြောင့် ငါးဖမ်းဆီးချိန် မလုံလောက်ပါက သက်ဆိုင်ရာ မြို့နယ်/ခရိုင်ဦးစီးဌာနမှူးမှ တစ်ဆင့် တိုင်းဒေသကြီးဦးစီးဌာနမှူးထံ တင်ပြလျှောက်ထားနိုင်သည်-

- (က) ငါးမျိုးချန်လှပ်ခြင်း၊ ယင်းတား သို့မဟုတ် ပိုက်လှောင်အိမ်ဖြင့် ငါးမွေးမြူထားခြင်း၊
- (ခ) အင်းအတွင်းနှင့် အင်းပတ်ဝန်းကျင်တွင် စိုက်ပျိုးနေသော သီးနှံများ၏ အောင်ရေအတွက် စောင့်ဆိုင်းပေးရခြင်း၊
- (ဂ) စိုက်ပျိုးရေးအတွက် ပေးဝေသည့်ဆည်ရေလွတ်ချိန်နှင့် တိုက်ဆိုင်နေ၍ ငါးဖမ်းဆီးချိန် မလုံလောက်ခြင်း၊
- (ဃ) ရာသီဥတုအခြေအနေအရ သဘာဝရေကြီးရေလျှံမှုကြောင့် ငါးဖမ်းဆီးချိန် မလုံလောက်ခြင်း။

အခန်း(၁၂)

တင်ဒါလိုင်စင်ရရှိသူ၏ တာဝန်နှင့် ဆောင်ရွက်ပိုင်ခွင့်များ

၇၂။ တင်ဒါလိုင်စင်ရရှိသူ၏ တာဝန်များမှာ အောက်ပါအတိုင်းဖြစ်ပါသည်-

- (က) အခိုင်အမာ အတားအဆီး သို့မဟုတ် ငါးဖမ်းကိရိယာတစ်ခုခုကို အသုံးပြုပြီးပါက ရေစီးရေလာကို အနှောင့်အယှက်မဖြစ်စေရန် ဖယ်ရှားခြင်း၊
- (ခ) သစ်ဖောင်များ၊ အခြားသစ်တောထွက်ပစ္စည်းများမျှောချမှုနှင့် ရေယာဉ်များသွားလာမှုကို အနှောင့်အယှက်မဖြစ်စေရန် ရေကြောင်းလမ်းထားရှိခြင်း၊ နေ့အချိန်တွင် မြင်သာသော အမှတ်အသားများဖြင့်လည်းကောင်း၊ ညအချိန်တွင် မီးဖြင့်လည်းကောင်း ရေကြောင်းလမ်းဖြင့် အချက်ပြထားခြင်း၊
- (ဂ) ဦးစီးဌာနက အခါအားလျော်စွာထုတ်ပြန်သည့် ညွှန်ကြားချက်များကို လိုက်နာခြင်း။

၇၃။ တင်ဒါလိုင်စင်ရရှိသူ၏ ဆောင်ရွက်ပိုင်ခွင့်များမှာ အောက်ပါအတိုင်းဖြစ်ပါသည်-

- (က) နိုင်ငံတော်၏ အကျိုးငှာ လိုအပ်၍ တင်ဒါလိုင်စင်ဆိုင်ခွဲခြား သို့မဟုတ် ရုပ်သိမ်းခြင်းခံရလျှင် မိမိပေးသွင်းထားသော တင်ဒါကြေးမှ ပြန်အမ်းငွေကို လျှောက်ထားနိုင်ခွင့်ရှိခြင်း၊
- (ခ) တင်ဒါလိုင်စင်ရရှိသူကွယ်လွန်ပါက ယင်းလုပ်ငန်းကို ဆက်လက်လုပ်ကိုင်မည့် အမွေစား အမွေခံ သို့မဟုတ် အမွေစားအမွေခံတို့၏ သဘောတူညီချက်ရရှိသူက ရက်ပေါင်း ၃၀အတွင်း သက်ဆိုင်ရာမြို့နယ်ဦးစီးဌာနမှူးမှ တစ်ဆင့် ခရိုင်ဦးစီးဌာနမှူးထံ ဆက်လက်လုပ်ကိုင်ခွင့်လျှောက်ထားခြင်း၊ အကယ်၍ တစ်ဦးထက်ပို၍

လျှောက်ထားလာလျှင် ခရိုင်ဦးစီးဌာနမှူးက စိစစ်ပြီး ၎င်း၏ခွင့်ပြုချက်နှင့်အညီ ဆက်လက်လုပ်ကိုင်ခွင့်ရှိခြင်း၊

- (ဂ) မိမိလုပ်ကိုင်ခွင့်ရရှိသည့် တင်ဒါငါးဖမ်းကွက်တွင် ခွင့်ပြုထားသည့်ကာလအတွင်း ခွင့်ပြုထားသည့်ငါးဖမ်းကိရိယာဖြင့် ငါးလုပ်ငန်းလုပ်ကိုင်ခွင့်ရှိခြင်း။

အခန်း(၁၃)

ငါးဖမ်းကိရိယာလိုင်စင်ရရှိသူ၏ တာဝန်နှင့် ဆောင်ရွက်ပိုင်ခွင့်များ

၇၄။
ဖြစ်ပါသည်-

ငါးဖမ်းကိရိယာလိုင်စင်ရရှိသူ၏ တာဝန်နှင့် ဆောင်ရွက်ပိုင်ခွင့်များမှာ အောက်ပါအတိုင်း

- (က) ငါးဖမ်းကိရိယာတစ်ခုခုကို အသုံးပြုပြီးပါက ရေစီးရေလာကို အနှောင့်အယှက် မဖြစ်စေရန် ဖယ်ရှားထားခြင်း၊
- (ခ) သစ်ဖောင်များ၊ အခြားသစ်တောထွက်ပစ္စည်းများမျှောချမှုနှင့် ရေယာဉ်များသွားလာမှုကို အနှောင့်အယှက်မဖြစ်စေရန် ရေကြောင်းလမ်းထားရှိခြင်း၊ နေ့အချိန်တွင် မြင်သာသော အမှတ်အသားများဖြင့်လည်းကောင်း၊ ညအချိန်တွင် မီးဖြင့်လည်းကောင်း၊ ရေကြောင်းလမ်းကို အချက်ပြထားရှိခြင်း၊
- (ဂ) မိမိလုပ်ကိုင်ခွင့်ရရှိသည့် နေရာဒေသတွင် ခွင့်ပြုထားသည့်ကာလအတွင်း ခွင့်ပြုထားသည့် ငါးဖမ်းကိရိယာဖြင့် ငါးလုပ်ငန်းလုပ်ကိုင်ခွင့်ရှိခြင်း၊
- (ဃ) ဦးစီးဌာနက အခါအားလျော်စွာထုတ်ပြန်သည့် ညွှန်ကြားချက်များကို လိုက်နာခြင်း။

အခန်း(၁၄)

ပြန်အမ်းငွေလျှောက်ထားခြင်း၊ ထုတ်ပေးခြင်း

၇၅။ အငှားဂရန် သို့မဟုတ် တင်ဒါလိုင်စင်ရရှိသူသည် ဥပဒေပုဒ်မ ၅၇ အရ အငှားဂရန်၊ တင်ဒါလိုင်စင်ကို ဆိုင်းငံ့ခြင်း၊ ရုပ်သိမ်းခြင်းပြုသည့် အကြောင်းကြားစာ လက်ခံရရှိ သည့်နေ့ သို့မဟုတ် ငါးထုတ်လုပ်မှုကို ထိခိုက်နစ်နာသည့်နေ့မှစ၍ ရက်ပေါင်း(၃၀)အတွင်း မိမိပေးသွင်းထားသော အင်းခွန် သို့မဟုတ် တင်ဒါကြေးမှ ပြန်အမ်းငွေကို ပြန်လည် ထုတ်ပေးရန် အောက်ပါအချက်များကိုပြည့်စုံစွာ ဖော်ပြ၍ သက်ဆိုင်ရာမြို့နယ်ဦးစီးဌာနမှူး မှတစ်ဆင့် ခရိုင်ဦးစီးဌာနမှူးထံ လျှောက်ထားနိုင်သည်-

- (က) အငှားဂရန် သို့မဟုတ် တင်ဒါလိုင်စင် ကိုဆိုင်းငံ့ခြင်း သို့မဟုတ် ရုပ်သိမ်းခြင်း ခံရသည့်ကိစ္စဖြစ်လျှင် ယင်းကိစ္စနှင့် စပ်လျဉ်း၍ ရုံးအမိန့်စာ မူရင်း သို့မဟုတ် မိတ္တူမှန်၊
- (ခ) ငါးလုပ်ငန်းလုပ်ကိုင်ခွင့်ပြုသည့် အငှားဂရန် သို့မဟုတ် တင်ဒါလိုင်စင်မူရင်း သို့မဟုတ် မိတ္တူမှန်၊

(ဂ) ငါးဖမ်းဆီးရရှိမှုအခြေအနေနှင့် အခြားခိုင်လုံသော အထောက်အထားများ၊

(ဃ) ထောက်ခံချက်များ။

၇၆။ ခရိုင်ဦးစီးဌာနမှူးသည် ဥပဒေပုဒ်မ ၅၈ အရ ပြန်အမ်းငွေပြန်လည်ထုတ်ပေးရန် လျှောက်လွှာကို လက်ခံရရှိပါက အမှုတွဲ ဖွင့်လှစ်၍ လျှောက်ထားချက် မှန်ကန်ခြင်း ရှိ၊ မရှိ အတည်ပြု နိုင်ရန် ကွင်းဆင်းကြည့်ရှုစစ်ဆေးရမည်။

၇၇။ အောက်ပါအချက်တစ်ရပ်ရပ်ကြောင့် နစ်နာမှုရှိကြောင်း ပေါ်ပေါက်ပါက ပြန်အမ်းငွေကို ထုတ်ပေးရန် လျှောက်ထားခွင့်မရှိစေရ -

- (က) ရေကြီးခြင်း၊ ရေတိုက်စားခြင်း တို့ကြောင့် ငါးဖမ်းကိရိယာများ ပျက်စီးခြင်း သို့မဟုတ် ရေထဲမော့ပါသွားခြင်း၊
- (ခ) နံ့မြေများတင်သဖြင့် ဂရန်အင်းများပျက်စီးခြင်း၊
- (ဂ) ဂရန်အင်းကို ပေါက်ကွဲစေတတ်သောပစ္စည်း သို့မဟုတ် အဆိပ်အတောက် သို့မဟုတ် ဓာတုဗေဒပစ္စည်း သို့မဟုတ် ယင်းကဲ့သို့ အန္တရာယ်ဖြစ်စေတတ်သော အခြားပစ္စည်းများဖြင့် အကျိုးဖျက်ဆီးခံရခြင်း၊
- (ဃ) ငါးများခိုးယူခံရခြင်း။

၇၈။ ခရိုင်ဦးစီးဌာနမှူးသည် ပြန်အမ်းငွေပြန်လည်ထုတ်ပေးရန် လျှောက်လွှာများကို စိစစ်ပြီး သဘောထားမှတ်ချက်နှင့်အတူ တိုင်းဒေသကြီးဦးစီးဌာနမှူးထံ ဆက်လက်တင်ပြရမည်။

၇၉။ တိုင်းဒေသကြီးဦးစီးဌာနမှူးသည် နည်းဥပဒေ ၇၈ အရ တင်ပြချက်ကို လက်ခံရရှိသည့် အခါ စိစစ်၍ မိမိ၏ သဘောထားမှတ်ချက်နှင့်အတူ ဝန်ကြီးထံ ဆက်လက်တင်ပြရမည်။

၈၀။ ဝန်ကြီးသည် နည်းဥပဒေ ၇၉ အရ တင်ပြချက်ကို လက်ခံရရှိသည့်အခါ စိစစ်ပြီး အစိုးရအဖွဲ့၏ သဘောတူညီချက်ဖြင့် ပြန်အမ်းငွေကို ထုတ်ပေးရန် ခွင့်ပြုခြင်း သို့မဟုတ် ငြင်းပယ်ခြင်း ပြုရမည်။

၈၁။ တိုင်းဒေသကြီးဦးစီးဌာနမှူးသည် ပြန်အမ်းငွေကိုထုတ်ပေးရန် ဝန်ကြီး၏ ခွင့်ပြုချက် ရရှိ သည့်အခါ သတ်မှတ်ထားသော ဘဏ္ဍာရေး လုပ်ထုံးလုပ်နည်းများနှင့်အညီ ဆောင်ရွက်ရမည်။

အခန်း(၁၅)

ကြွေးကျန်များ ကောက်ခံခြင်း

၈၂။ ခရိုင်ဦးစီးဌာနမှူးသည် ဂရန်အင်း၊ တင်ဒါငါးဖမ်းကွက် သို့မဟုတ် ငါးဖမ်းကိရိယာနှင့် စပ်လျဉ်း၍ အကြောင်းတစ်စုံတစ်ရာကြောင့် ငွေပေးသွင်းရန် ပျက်ကွက်မှုရှိပါက အင်းခွန်၊ တင်ဒါကြေး၊ လိုင်စင်ခနှင့် ဒဏ်ကြေးများကို မြေခွန်မပြေကျန်ငွေဖြစ်ဘိသကဲ့သို့ မှတ်ယူ၍ အရကောက်ခံရာတွင် အောက်ပါအတိုင်း ဆောင်ရွက်ရမည်-

- (က) ငါးလုပ်ငန်းလုပ်ကိုင်ခွင့်ရရှိသူက ပေးဆောင်ရန်ရှိသော အင်းခွန်၊ တင်ဒါခွန်၊ လိုင်စင်ခ သို့မဟုတ် ဒဏ်ကြေးတို့ကို သတ်မှတ်သည့် အချိန်ကာလအတွင်း

ပေးဆောင်စေရန် အကြောင်းကြားခြင်း၊

- (ခ) နည်းဥပဒေခွဲ(က)အရ သတ်မှတ်သည့်အချိန်ကာလအတွင်း ပေးဆောင်ခြင်း မပြုပါက မပေးဆောင်သူအား ပျက်ကွက်သူအဖြစ် မှတ်ယူခြင်း၊
- (ဂ) ပျက်ကွက်သူပိုင်ဆိုင်သည့် မရွှေ့ပြောင်းနိုင်သည့် ပစ္စည်းတစ်စုံတစ်ရာကို ဥပဒေနှင့်အညီ ဝရမ်းကပ်သိမ်းဆည်း၍ ရောင်းချခြင်း၊
- (ဃ) နည်းဥပဒေခွဲ (ဂ)အရ ရောင်းချရာတွင် ရရှိငွေသည် ပျက်ကွက်သူပေးသွင်းရမည့် အခွန်ငွေထက်ပိုနေပါက ကျသင့်ငွေနှင့် ကုန်ကျစရိတ်များကို နှုတ်ယူ၍ ပိုငွေကို ပျက်ကွက်သူအား ပြန်လည်ပေးအပ်ခြင်း၊ ရရှိငွေသည် ပျက်ကွက်သူပေးသွင်းရမည့်အခွန်ငွေကို မပြည့်မီသေးပါက ကျန်ရှိသည့်အခွန်ငွေအတွက် ပျက်ကွက်သူပိုင် မရွှေ့ပြောင်းနိုင်သည့် ပစ္စည်းတစ်စုံတစ်ရာကို ဥပဒေနှင့်အညီ ထပ်မံဝရမ်းကပ် သိမ်းဆည်းရောင်းချခြင်း၊
- (င) ပျက်ကွက်သူပိုင် မရွှေ့ပြောင်းနိုင်သည့် ပစ္စည်းရောင်းချရာတွင် ရရှိငွေသည် ပျက်ကွက်သူပေးသွင်းရမည့် အခွန်ငွေထက်ပိုနေပါက ကျသင့်ငွေနှင့် ကုန်ကျစရိတ်များကိုနှုတ်ယူ၍ ပိုငွေကိုပျက်ကွက်သူအား ပြန်လည်ပေးအပ်ခြင်း၊ ရရှိငွေသည် ပျက်ကွက်သူ ပေးသွင်းရမည့်အခွန်ငွေကို မပြည့်မီသေးပါက ကျန်ရှိသည့် အခွန်ငွေအတွက် အာမခံတင်သွင်းထားသူ၏ ပစ္စည်းရှိပါက ၎င်းပစ္စည်းကို ရောင်းချခြင်း၊ ပိုငွေရှိလျှင် အာမခံတင်သွင်းထားသူအား ပြန်လည် ပေးအပ်ခြင်း။

၈၃။ ခရိုင်ဦးစီးဌာနမှူးသည် ပျက်ကွက်သူထံအကြောင်းကြားရာတွင် အကြောင်းကြားစာကို အောက်ပါ နည်းလမ်းအတိုင်း ပေးအပ်ရမည်-

- (က) ပျက်ကွက်သူသို့ ပေးအပ်ခြင်း၊
- (ခ) ပျက်ကွက်သူ၏ ကိုယ်စားလှယ်သို့ ပေးအပ်ခြင်း၊
- (ဂ) ပျက်ကွက်သူနှင့် သာမန်အားဖြင့် အတူတကွနေထိုင်၍ မိသားစုဝင်လည်းဖြစ်သည့်အရွယ်ရောက်သူ တစ်ဦးဦးသို့ ပေးအပ်ခြင်း၊
- (ဃ) အထက်ဖော်ပြပါနည်းလမ်းများအနက်မှ တစ်နည်းနည်းဖြင့် ပေးအပ်၍ မရပါက ပျက်ကွက်သူ နေထိုင်သော နေအိမ်ရှေ့တွင် အကြောင်းကြားစာ ကပ်ထားခြင်း။

၈၄။ အကြောင်းကြားစာတွင် အောက်ပါအချက်များကို ထည့်သွင်းဖော်ပြရမည်-

- (က) ပျက်ကွက်သူ ငွေပေးဆောင်ရမည့် အကြောင်းကိစ္စ၊
- (ခ) ပျက်ကွက်သူ ပေးဆောင်ရမည့် ငွေကြေးပမာဏ၊
- (ဂ) ပျက်ကွက်သူ နောက်ဆုံးပေးဆောင်ရမည့် နေ့ရက်၊ အချိန်၊ နေရာ၊
- (ဃ) ပေးဆောင်ရမည့်ငွေကို မည်သူထံပေးဆောင်ရမည့်အကြောင်း ဖော်ပြချက်။

၈၅။ ခရိုင်ဦးစီးဌာနမှူးသည် ပျက်ကွက်သူပိုင် မရွှေ့ပြောင်းနိုင်သည့်ပစ္စည်းများကို အိတ်ဖွင့်လေလံ တင်ရောင်းချရာတွင် -

- (က) လေလံတင်ရောင်းချခြင်းမပြုမီ အနည်းဆုံး(၁၅)ရက် ကြိုတင်၍ အိတ်ဖွင့်လေလံ

ကြော်ငြာစာဖြင့် ကြော်ငြာရမည်။

- (ခ) နည်းဥပဒေခွဲ (က)အရ အိတ်ဖွင့်လေလံကြော်ငြာစာ၌ ရောင်းချမည့်ပစ္စည်းနှင့် စပ်လျဉ်း၍ တည်နေရာ၊ မည်သူပိုင်သည်၊ မည်သို့သောအခွင့်အရေးများ ရှိသည် စသည့်အချက်များနှင့်တကွ လေလံတင်ရောင်းချမည့် နေ့ရက်၊ အချိန်၊ နေရာနှင့် စည်းကမ်းချက်များကို ဖော်ပြရမည်။
- (ဂ) ပျက်ကွက်သူ၏ မျက်ကွယ်တွင်လည်း လက်ငင်းငွေချေစနစ်ဖြင့် ရောင်းချနိုင်သည်။
- (ဃ) လေလံဆွဲဝယ်မည့်သူမရှိလျှင်ဖြစ်စေ၊ အမြင့်ဆုံးပေးသည့် လေလံငွေမှာ ကြွေးကျန်ငွေနှင့် ကုန်ကျစရိတ်အောက် လျော့နည်းလျှင်ဖြစ်စေ၊ လေလံပွဲကို ရွှေ့ဆိုင်း၍ ထပ်မံလေလံတင်ရောင်းချရမည်။
- (င) ပစ္စည်းလေလံရောင်းရငွေမှ ရရန်ရှိသောငွေနှင့် ကုန်ကျစရိတ်ကိုနှုတ်ယူ၍ ဘဏ်သို့ပေးသွင်းပြီး ပိုငွေကို ပျက်ကွက်သူသို့ ပြန်လည်ပေးအပ်ရမည်။
- (စ) ကြွေးကျန်ငွေများ ကောက်ယူရာတွင် မြေခွန်မပြေကျန်ငွေ ဖြစ်ဘိသကဲ့သို့ ကောက်ယူရမည်။

အခန်း(၁၆)

ရေချိုငါးလုပ်ငန်းဆိုင်ရာသုတေသနလုပ်ငန်းများဆောင်ရွက်ခြင်းနှင့်

ရေနေသယံဇာတထိန်းသိမ်းခြင်း

၈၆။ ရေချိုငါးလုပ်ငန်းဥပဒေပုဒ်မ ၅၄ အရ တိုင်းဒေသကြီးဦးစီးဌာနမှူးသည် ရေနေသယံဇာတ ထိန်းသိမ်းရေး၊ ရေချိုငါးလုပ်ငန်းများ ရေရှည်တည်တံ့ရေး၊ ငါးလုပ်ငန်းဖွံ့ဖြိုးရေးအတွက် ပြည်တွင်းပြည်ပ အဖွဲ့အစည်းများနှင့် သုတေသနလုပ်ငန်းများဆောင်ရွက်ရာတွင် လိုအပ်သော အသုံးစရိတ်များကို ဘဏ္ဍာရေးစည်းမျဉ်းနှင့်အညီ ဘဏ္ဍာငွေအရ၊ အသုံးစာရင်းတွင် ထည့်သွင်းတောင်းခံ၍ အောက်ပါ အတိုင်းဆောင်ရွက်နိုင်သည်-

- (က) နှစ်စဉ်ဆောင်ရွက်ရမည်ဖြစ်သော လုပ်ငန်းများကို ဝန်ကြီးထံတင်ပြဆောင်ရွက်ခြင်း၊
- (ခ) သုတေသနလုပ်ငန်းတွင် သုံးစွဲမည့် ငွေကြေးပမာဏကို ဝန်ကြီးက သတ်မှတ်ခွင့်ပြုပေးခြင်း၊
- (ဂ) သုတေသနလုပ်ငန်းများဆောင်ရွက်ရာတွင် သက်ဆိုင်ရာဌာန၊ ပြည်တွင်း၊ ပြည်ပ အဖွဲ့အစည်းများနှင့် ပြည်တွင်း၊ ပြည်ပတက္ကသိုလ်များသို့ အကူအညီ တောင်းခံခြင်း၊ ပူးပေါင်းဆောင်ရွက်ခြင်း၊
- (ဃ) သုတေသနလုပ်ငန်းများမှ ရရှိသော မှတ်တမ်းများကို ဝန်ကြီး ထံတင်ပြအစီရင်ခံခြင်းနှင့် စနစ်တကျထိန်းသိမ်းထားရှိခြင်း၊
- (င) ရေရှည်တွင် နိုင်ငံတကာရေချိုငါးလုပ်ငန်းနှင့် သုတေသနလုပ်ငန်းများကို တစ်ပြေးညီ ဆောင်ရွက်နိုင်ရေးအတွက် ကြိုးပမ်းဆောင်ရွက်ခြင်း၊
- (စ) အင်း၊ သဘာဝရေပြင်အား ရေနေသယံဇာတထိန်းသိမ်းရန်အလို့ငှာ ကွင်းဆင်း

စစ်ဆေး၍ တိုင်းဒေသကြီးအစိုးရထံ ခွင့်ပြုချက်ရယူကာ သုတေသနရေချို
ရေပြင် သို့မဟုတ် တားမြစ်ဧရိယာရေပြင်အဖြစ် သတ်မှတ်ခြင်း၊

- (ဆ) မျိုးသုဉ်းပျောက်ကွယ်နိုင်သည့် ငါးမျိုးစိတ် များကို စိစစ်ရွေးချယ် သတ်မှတ်ခြင်း၊
ငါးမျိုးသုဉ်း ပျောက်ကွယ်နိုင်သည့် ငါးဖမ်းကိရိယာများအား သတ်မှတ်တား
မြစ်ခြင်း။

၈၇။ ရေချိုငါးလုပ်ငန်း ရေပြင်နယ်နိမိတ်အတွင်း ရေနေသယံဇာတနှင့် သဘာဝ ပတ်ဝန်းကျင်
ထိန်းသိမ်းရန်အတွက် အောက်ပါဆောင်ရွက်ချက်များကို ကျူးလွန်ပါက ဥပဒေပုဒ်မ ၈၆ အရ အရေးယူ
ဆောင်ရွက်ရမည်-

- (က) အင်းနယ်နိမိတ်၊ တင်ဒါနယ်နိမိတ်အတွင်း မြစ်သဲကျောက်တူးခြင်း၊ ရွှေကျင်ခြင်း၊
- (ခ) အင်းနယ်နိမိတ်၊ တင်ဒါနယ်နိမိတ်အတွင်းသို့ စက်ရုံများမှ ရေဆိုးများတိုက်ရိုက်
စွန့်ပစ်ခြင်း၊
- (ဂ) အင်းနယ်နိမိတ်၊ တင်ဒါနယ်နိမိတ်အတွင်း ဓာတုဗေဒ ဆေးများအသုံးပြုကာ
ပေါင်းသတ်ခြင်း၊ အခြားနည်းဖြင့်အသုံးပြုခြင်း၊
- (ဃ) ရေချိုငါးလုပ်ငန်းရေပြင်အတွင်းသို့ တိုက်ရိုက်ဖြစ်စေ သွယ်ဝိုက်၍ဖြစ်စေရေနံ့ဆီ၊
ဒီဇယ် နှင့် အခြားစက်သုံးဆီများစွန့်ပစ်ခြင်း၊
- (င) ရေချိုငါးလုပ်ငန်းရေပြင်တွင် ပိုးသတ်ဆေးဖြန်းပုံးနှင့် ပိုးသတ်ဆေး ဗူးခွံများ
ရေဆေးခြင်း သို့မဟုတ် ယင်းတို့ကို စွန့်ပစ်ခြင်း။

၈၈။ အင်းနယ်နိမိတ်အတွင်း ငါးနေငါးထိုင်တောဖြစ်သော သစ်ပင်ချုံနွယ်များအား အင်းမပျက်စီး
စေရန်နှင့် ငါးနေငါးထိုင်ကွင်းများ ကောင်းမွန်စေရန်အတွက် ဥပဒေပုဒ်မ ၃၄ (စ)အရ နှစ်ရှည်
ကြေးတိုင်လုပ်ကိုင်ခွင့်ရရှိသော အင်းဂရန်ကိုင်မှ စိုက်ပျိုးထိန်းသိမ်းရမည်။

၈၉။ ရေချိုငါးလုပ်ငန်းရေပြင်ရှိ ရေစီးရေလာလမ်းကြောင်းများတွင် နိုင်ငံတော်က ဆည်၊
ရေထိန်းတံ၊ ရေတံခါး၊ ရေအားလျှပ်စစ်ထုတ်ယူရန် အတားအဆီး ပြုလုပ်ရန် လိုအပ်ပါက
ရေနေသယံဇာတများပြုန်းတီးမှုမရှိစေရန်၊ ငါးတက်ငါးဆင်းလမ်းကြောင်းများတွင် နိုင်ငံတော်က ဆည်၊
ရေထိန်းတံ၊ ရေတံခါး၊ ရေအားလျှပ်စစ်ထုတ်ယူရန် အတားအဆီးပြုလုပ်ရန် လိုအပ်ပါက
ရေနေသယံဇာတများ ပြုန်းတီးမှုမရှိစေရန် ငါးတက်ငါးဆင်းလမ်းကြောင်းများ (Fish Passage/ Fish Ladder)
ထည့်သွင်း တည်ဆောက်ရန် ဝန်ကြီးထံ တင်ပြရမည်။

အခန်း(၁၇)

**ရေထွက်ပစ္စည်းဝယ်ယူစုဆောင်းရောင်းချခွင့်လိုင်စင်၊
ရေထွက်ပစ္စည်းပြုပြင်မွမ်းမံထုတ်လုပ်ခွင့်လိုင်စင်၊
ရေလုပ်သားမှတ်ပုံတင်ကတ်များလျှောက်ထားခြင်း**

၉၀။ ငါးလုပ်ငန်းလုပ်ကိုင်သူမည်သူမဆို ဤဥပဒေအရ အပြစ်ပေးခံရဘူးသူ သို့မဟုတ် အမည်ပျက်
စာရင်းသွင်းခံရသူမဟုတ်လျှင် ရေထွက်ပစ္စည်းဝယ်ယူစုဆောင်း ရောင်းချခွင့်လိုင်စင်နှင့် ရေထွက်ပစ္စည်း
ပြုပြင်မွမ်းမံထုတ်လုပ်ခွင့်လိုင်စင် လျှောက်ထားရမည်။

၉၁။ ငါးလုပ်ငန်းလုပ်ကိုင်သူ မည်သူမဆို ဤဥပဒေအရ အပြစ် ပေးခံရဘူးသူ သို့မဟုတ် အမည်ပျက်စာရင်းသွင်းခံရသူမဟုတ်လျှင် သတ်မှတ်ထားသော အခွန်အခ မှတ်ပုံတင်ကြေးပေးသွင်း၍ ရေလုပ်သားမှတ်ပုံတင်ကတ် လျှောက်ထားရမည်။

၉၂။ မြို့နယ်ဦးစီးဌာနမှူးသည် နည်းဥပဒေ ၉၀ နှင့် ၉၁ တို့အရ လျှောက်ထားသည့်အခါ သတ်မှတ်ထားသော စည်းကမ်းချက်များနှင့်အညီ စိစစ်၍ ခရိုင်ဦးစီးဌာနမှူးမှ တစ်ဆင့် တိုင်းဒေသကြီး ဦးစီးဌာနမှူးထံ တင်ပြရမည်။

၉၃။ မြို့နယ်ဦးစီးဌာနမှူးသည် ရေလုပ်သားမှတ်ပုံတင်ကတ်လျှောက်ထားခြင်း၊ ထုတ်ပေးခြင်းနှင့် စပ်လျဉ်း၍ အောက်ပါအတိုင်းဆောင်ရွက်ရမည် -

- (က) ရေလုပ်သားမှတ်ပုံတင်လျှောက်လွှာအား သတ်မှတ်ချက်များနှင့်အညီ စိစစ် လက်ခံခြင်း၊
- (ခ) သတ်မှတ်ချက်များနှင့် ကိုက်ညီပါက ရေလုပ်သားမှတ်ပုံတင်ကတ်အတွက် သတ်မှတ်နှုန်းထားနှင့်အညီ အခွန်အခများ ပေးသွင်းစေခြင်း၊
- (ဂ) ရေလုပ်သားမှတ်ပုံတင်ကတ် ပုံစံ(၂၃) ကို ထုတ်ပေးခြင်း၊
- (ဃ) ရေလုပ်သားမှတ်ပုံတင်စာရင်းကို လစဉ်ပြုစုရေးဆွဲထားရှိပြီး လချုပ်များကို ခရိုင်ဦးစီးဌာနမှူးနှင့် တိုင်းဒေသကြီးဦးစီးဌာနမှူးထံတင်ပြခြင်း။

အခန်း(၁၈)

အထွေထွေ

၉၄။ ရေထွက်ပစ္စည်းဝယ်ယူစုဆောင်းသူများသည် စီးပွားရေးအလို့ငှာ ရေထွက်ပစ္စည်းများကို နယ်ကျော်သယ်ယူလိုပါက သက်ဆိုင်ရာ ဥပဒေများနှင့်အညီ တရားဝင်သယ်ဆောင်ခွင့် မျှောစာပုံစံ(၂၄) ရရှိပြီးမှသာ သယ်ဆောင်ရမည်။

၉၅။ ဦးစီးဌာနသည် ရေချိုငါးလုပ်ငန်းဥပဒေပါ တားမြစ်ချက်တစ်ရပ်ရပ်ကို ဖောက်ဖျက်ကျူးလွန် သောကိစ္စတွင် အကျိုးဝင်သော ယာဉ်များ၊ ငါးဖမ်းကိရိယာများ၊ ငါးများနှင့်တကွ တွေ့ရှိသော သက်သေခံ ပစ္စည်းများကို သက်သေများရှေ့မှောက်တွင် ရှာဖွေဖမ်းဆီးသည့်ပုံစံ(၂၅)ဖြင့် သိမ်းဆည်းရမည်။

၉၆။ ဦးစီးဌာနသည် အစိုးရဌာန၊ အဖွဲ့အစည်းတစ်ခုခု၏ နယ်မြေအတွင်းကျရောက်သည့် ရေချို ငါးလုပ်ငန်းရေပြင်တွင် အငှားဂရန်ချထားခြင်း၊ တင်ဒါလိုင်စင်ချထားခြင်း သို့မဟုတ် ငါးဖမ်းကိရိယာ လိုင်စင်ဖြင့် ငါးလုပ်ငန်းလုပ်ကိုင် ခွင့်ပြုခြင်းတို့ကို ဆောင်ရွက်ရာတွင် -

- (က) သက်ဆိုင်ရာ အစိုးရဌာန၊ အဖွဲ့အစည်း၏ သဘောထားမှတ်ချက်ရယူရမည်၊
- (ခ) သက်ဆိုင်ရာ အစိုးရဌာန၊ အဖွဲ့အစည်းမှ လုပ်ငန်းလိုအပ်ချက်အရ ထည့်သွင်း လိုသောအချက်များကို အငှားဂရန်နှင့် တင်ဒါလိုင်စင်တွင် စည်းကမ်းချက် အဖြစ် ထည့်သွင်းပေးရမည်။

၉၇။ ဦးစီးဌာနသည် ဥပဒေပုဒ်မ-၉၂ အရ ၁၉၉၁-ခုနှစ်၊ ရေချိုငါးလုပ်ငန်းဥပဒေအတည်မပြုမီ ကာလတွင်တည်ရှိသော အင်းမြေပုံများအပေါ်တွင် အခြေခံပြီး ရေချိုငါးလုပ်ငန်းနယ်နိမိတ်ပြမြေပုံများကို သက်ဆိုင်ရာ အစိုးရဌာန၊ အဖွဲ့အစည်းများနှင့်ပူးပေါင်း၍ ခေတ်နှင့်အညီ ပြန်လည်ပြုစုရေးဆွဲထားရှိရမည်။

၉၈။ ဦးစီးဌာနသည် နှစ်စဉ်ငါးလုပ်ငန်းရာသီကုန်ဆုံးသည့်အခါ အောက်ပါအချက်များပါဝင်သော အစီရင်ခံစာ တစ်စောင်ကို ရက်ပေါင်း ၉၀ အတွင်း ဝန်ကြီးထံ တင်ပြရမည် -

- (က) အငှားဂရန်၊ တင်ဒါလိုင်စင်နှင့် ငါးဖမ်းကိရိယာလိုင်စင် အငှားချထားမှု အခြေအနေ၊
- (ခ) နိုင်ငံခြားငွေဖြင့် ငါးလုပ်ငန်းလုပ်ကိုင်ခွင့် အငှားချထားမှုအခြေအနေ၊
- (ဂ) ဥပဒေအရ အရေးယူဆောင်ရွက်မှုအခြေအနေ၊
- (ဃ) ဥပဒေအရအရေးယူသည့်ကိစ္စတွင် သက်သေခံအဖြစ် သိမ်းဆည်းထားသော ပစ္စည်းများနှင့်စပ်လျဉ်း၍ ပြည်သူ့ဘဏ္ဍာအဖြစ်သိမ်းယူခြင်း၊ ထုခွဲရောင်းချခြင်း၊ စီမံခန့်ခွဲခြင်းဆောင်ရွက်မှုအခြေအနေ၊
- (င) ဂရန်အင်းနယ်နိမိတ်များသတ်မှတ်ဖော်ထုတ်မှုအခြေအနေ။

၉၉။ ဦးစီးဌာနသည် ငါးမျိုးထိန်းသိမ်းခြင်းနှင့် ငါးဖမ်းဆီးခြင်းဆိုင်ရာ နည်းပညာရပ်များ ခေတ်မီဖွံ့ဖြိုးတိုးတက်စေရန် အများပြည်သူအား ပညာပေးစည်းရုံးခြင်း၊ ဟောပြောပွဲများကျင်းပခြင်း၊ ခေတ်မီနည်းပညာပေးစာအုပ်စာတမ်းများဖြန့်ဝေခြင်း၊ သုတေသနပြုလုပ်ခြင်း၊ သုတေသနစာတမ်းများ ဖတ်ကြားခြင်းတို့ကို အခါအားလျော်စွာဆောင်ရွက်ရမည်။

၁၀၀။ ငါးလုပ်ငန်းလုပ်ကိုင်ခွင့်နှင့် ပတ်သက်၍ အောက်ပါအတိုင်း ဆောင်ရွက်ရမည်-

- (က) ဥပဒေပုဒ်မ ၆၂ အရ ငါးလုပ်ငန်းလုပ်ကိုင်ခွင့် ပျက်ပြယ်လျှင်ဖြစ်စေ၊ ဥပဒေပုဒ်မ ၃၈ (က)အရ ဝန်ကြီးက အငှားဂရန် သို့မဟုတ် တင်ဒါလိုင်စင်ကို ဆိုင်းငံ့ခြင်း၊ ရုပ်သိမ်းခြင်း၊ ပယ်ဖျက်ခြင်းပြုလျှင်ဖြစ်စေ၊ ငါးလုပ်ငန်းလုပ်ကိုင်ခွင့်ရရှိသူသည် ယင်းသို့ပယ်ဖျက်သည့်နေ့ သို့မဟုတ် အမိန့်စာလက်ခံရရှိသည့် နေ့မှစ၍ လုပ်ငန်းကိုရပ်ဆိုင်းပြီး မြို့နယ်ဦးစီးဌာနမှူးထံ အငှားဂရန် သို့မဟုတ် တင်ဒါလိုင်စင်ကို ပြန်လည်အပ်နှံ၍ လုပ်ကိုင်ခွင့်ပြုထားသည့် နေရာဒေသမှ (၁၅)ရက်အတွင်း ထွက်ခွာပေးရမည်။
- (ခ) ငါးလုပ်ငန်း လုပ်ကိုင်ခွင့်ရရှိသူသည် နည်းဥပဒေခွဲ(က)အရ ဆောင်ရွက်ရန် ပျက်ကွက်ပါက ဥပဒေပုဒ်မ ၆၉ ပါ ပြဋ္ဌာန်းချက်ကို ဖောက်ဖျက်ကျူးလွန်သည်ဟု မှတ်ယူရမည်။

၁၀၁။ ဦးစီးဌာနသည် သက်ဆိုင်ရာဦးစီးဌာန၊ အဖွဲ့အစည်းများနှင့် ဂရန်အင်း သို့မဟုတ် တင်ဒါငါးဖမ်းကွက်တစ်ခုစီ၏ နယ်နိမိတ်အတိုင်းအတာကို သတ်မှတ်ရာတွင်-

- (က) နယ်နိမိတ်သတ်မှတ်ပြီးဖြစ်ပါက ယင်းနယ်နိမိတ်ကို တိကျစွာ ဖော်ပြရမည်၊
- (ခ) အစိုးရဌာနအဖွဲ့အစည်းတစ်ခုခု၏ နယ်မြေအတွင်းဖြစ်ပါက သက်ဆိုင်ရာ အစိုးရဌာနနှင့် ညှိနှိုင်း၍ နယ်နိမိတ်ကို သတ်မှတ် ဖော်ပြရမည်၊
- (ဂ) နည်းဥပဒေခွဲ(က) သို့မဟုတ် နည်းဥပဒေ ခွဲ(ခ)အရ သတ်မှတ်ထားခြင်း မရှိလျှင် ယခင်က လုပ်ကိုင်ခဲ့ပြီး အသိအမှတ်ပြုထားသည့် ဓလေ့ထုံးစံ နယ်နိမိတ်အတိုင်း ဖြစ်စေရမည်။

၁၀၂။ တစ်ပိုင်တစ်နိုင် ရှာဖွေစားသောက်ရန် အခွန်ကင်းလွတ်ခွင့်ပြုထားသော ငါးဖမ်းကိရိယာ အမျိုးအစားများကို ပူးတွဲ(က)ဖြင့် သတ်မှတ်ရမည်။

၁၀၃။ အင်းနယ်နိမိတ်များကို တိုင်းတာရာတွင် သက်ဆိုင်ရာဦးစီးဌာန သို့မဟုတ် လက်မှတ်ရ ကျွမ်းကျင်သူများနှင့် ဆောင်ရွက်ရန် လိုအပ်သောကုန်ကျစရိတ်များကိုကျခံရန် ဝန်ကြီးသည်အစိုးရအဖွဲ့သို့ ရန်ပုံငွေတင်ပြတောင်းခံခြင်း သို့မဟုတ် အစိုးရမဟုတ်သော အဖွဲ့အစည်းများ၏ အကူအညီရယူ၍ ဆောင်ရွက်နိုင်သည်။

၁၀၄။ အင်းနယ်နိမိတ်အတွင်း ရေစီးရေလာပြောင်းလဲမှုကြောင့် ငါးဖမ်းကိရိယာ၊ အင်းစည်းကမ်း၊ အင်းနယ်နိမိတ်တို့ကိုလည်း လိုအပ်ပါက ခေတ်အခြေအနေနှင့်အညီ ပြုပြင်ပြောင်းလဲသတ်မှတ်ပေးရမည်။

၁၀၅။ သုတေသနလုပ်ငန်းပြုလုပ်ရန်အလို့ငှာ ဝန်ကြီး၏ ခွင့်ပြုချက်ရယူ၍ နှစ်ကာလ အပိုင်းအခြားသတ်မှတ်ကာ သုတေသနအင်းအဖြစ် ဆောင်ရွက်နိုင်သည်။

၁၀၆။ ၂၀၁၅ ခုနှစ် ပဲခူးတိုင်းဒေသကြီး ရေချိုငါးလုပ်ငန်း နည်းဥပဒေများကို ဤနည်းဥပဒေဖြင့် ရုပ်သိမ်းလိုက်သည်။



(ပုံ) အောင်ဇော်နိုင်

ဝန်ကြီး

စိုက်ပျိုးရေး၊ မွေးမြူရေးနှင့် ဆည်မြောင်းဝန်ကြီးဌာန

ပဲခူးတိုင်းဒေသကြီးအစိုးရအဖွဲ့

ပဲခူးမြို့